

# வலிமைக்கு மாரீகம்

“அறிவற்றம் காக்கும் கருவி ; செறுவார்க்கும்  
உள்ளழிக்கல் ஆகா அரண்”.

வ. உ. சிதம்பரம் பிள்ளை.

“பொருளென்னும் பொய்யா விளக்கம் இருளறுக்கும்  
எண்ணிய தேயத்துச் சென்று”.

பிரதி செய்யும் உரிமை. 1916.

விலை அரை எட்டு.

## முதலூற் செய்யுள்

அன்பிரவி நல்லொளிநீ ஆள்மனத்தில் பாரிக்க  
இன்பமைதி நற்சுகம்நிற் கெய்துங்காண்-துன்புதரும்  
தன்னயத்தின் கார்நிழல்கள் சாயநனி எஞ்ஞான்றும்  
நன்னயத்தில் வாழ்ந்திருப்பாய் நன்கு.

## பொருட் குறிப்பு

பொருள்.	பக்கம்.
முதலாற் பாயிரம்.	iv
பாயிரம்.	v
சில சொற்களின் பொருள்கள்.	vii
காப்பு முதலியன.	viii
துன்பத்தின் கற்பனை.	1
உலகம் மனத்தின் பிரதிபிம்பம்.	12
விரும்பாத நிலைமைகளை விலக்கும் வழி.	214
நினைப்பின் மொளன வலிமை.	51
ஆரோக்கியமும் வெற்றியும் வலிமையும்.	69
வளரும் இன்பத்தின் மர்மம்.	92
வலிமையை அடைதல்.	106
பிழை திருத்தம்.	111

## முதலாற் பாயிரம்

உலகத்தைச் சுற்றிப் பார்த்தேன். அது துன்ப நெருப்பால் சுடப்பட்டுத் துக்கப்புகையால் மூடுண்டிருக்கக் கண்டேன். அதன் காரணத்தைக் காண நினைத்தேன். அதனை உலகமெல்லாம் தேடினேன்; அதனை அங்குக் கண்டிலேன்: நூல்களுள் தேடினேன்; அதனை அங்கும் கண்டிலேன். அகத்துள் தேடினேன்; அதனையும், அது அவரவரால் ஆக்கப்பட்டுள்ள தன்மையையும், அங்குக் கண்டேன். மறுபடியும் அகத்துள் ஆழ்ந்து நோக்கினேன்; அதனைப் பரிசீலிக்கும் மருந்தினைக் கண்டேன். அம் மருந்தாவது ஒரு சட்டம், அன்பாகிய சட்டம்; அஃது ஓர் ஒழுக்கம், அச்சட்டத்திற்கு அடங்கி ஒழுகும் ஒழுக்கம்; அஃது ஓர் உண்மை, மனத்தை வேன்று கீழ்ப்படுத்தி அமைதியாக்கும் உண்மை. புருஷர்களும் ஸ்திரீகளும், வலியராயினும் எளியராயினும்-கற்றராயினும் கல்லராயினும்-இல்வாழ்வாராயினும் துறனிகளாயினும், சகல வெற்றிகளுக்கும், சகல சித்திகளுக்கும், சகல இன்பங்களுக்கும், சகல சுகங்களுக்கும், சகல உண்மைகளுக்கும் மூலமாயுள்ள பொருளைத் தமது அகத்துள் காண்டற்கு உதவிபுரியும் ஒரு நூலை எழுதுவதாக ஒரு கனவு கண்டேன். அக்கனவு நீண்டகாலமாக என் உள்ளே யிருந்தது; அது சடைசியில் நனவாய் வெளிப்பட்டுவிட்டது. உலகத்தின் துன்பத்தையும் துக்கத்தையும் நீக்கி, அதற்கு இன்பத்தையும் சுகத்தையும் அளிக்குமாறு அதனை இப்பொழுது அனுப்புகின்றேன்.

(ஒப்பம்) ஜேம்ஸ் ஆலன்.

## பாயிரம்.

இந்நூல் ஸ்ரீ. ஜேம்ஸ் ஆலன் அரிய நூல்களில் “எளிமையிலிருந்து வலிமைக்கு” எனப் பொருள் படும் ஓர் அழகிய நூலினது முதற் பாகத்தின் மொழிபெயர்ப்பு. முதலாவின் ஐந்தாவது அதிகாரத்தின் தொடக்கத்தில் கண்ட ஆங்கிலக் கதையை நம்மவரிற் பெரும்பாலார் கேட்டிருக்கமாட்டாராதலால் அக்கதையின் பெயரினை இந்நூலிற் குறிப்பதால் பயனில்லை யென்று கருதி, அதற்குப் பதிலாகப் ‘பாரதக் கதை’ என்று குறித்துள்ளேன். முதலாவின் கருத்துக்களை நம்மவர்கள் எளிதில் உணருமாறு, ஒரோர் இடங்களில் சில சொற்களைச் சேர்த்தும் சில சொற்களை விடுத்தும், இம்மொழிபெயர்ப்பை இயற்றியுள்ளேன்.

முதலாவில் கண்ட ஆங்கிலச் செய்யுள்களைத் தமிழ்ப் படுத்தி இதன்கண் சேர்த்துள்ளேன். முதலாவிற் கண்ட விவிலிய நூல் கோட்பாடுகளும் மேற்கோள்களும் இதர மதநூல்களின் கோட்பாடுகளுக்கும் மேற்கோள்களுக்கும் ஒத்திருக்கின்றமையால் அவற்றை அவ்வாறே மொழிபெயர்த்துள்ளேன். இந்நூலில் நான் உபயோகித்துள்ள சில சொற்கள் குறிக்கும் பொருள்களை இதன் vii-வது பக்கத்தில் குறித்திருக்கிறேன். நான் இதுவரையில் பார்த்துள்ள இலக்கியங்களில் காணப்படாத ‘எல்து’ என்பது போன்ற ஒன்றிரண்டு சொற்களைப் புதியன புகுதலாக இதில் உபயோகித்துள்ளேன்.

ஸ்ரீ. ஜேம்ஸ் ஆலன் நூல்களெல்லாம் உலகத் திற்கு, முக்கியமாக நம்தேயத்திற்கு, மிக்க நன்மை அளிப்பவை யென்பது அறிவிற் சிறந்த பலருடைய அபிப்பிராயம். அந்நூல்கள் நம் வள்ளுவர் மறைக் கொப்பப் போற்றத்தக்கவை. ஆகவே அந்நூல்களிற் கூறியுள்ள பொருள்களைக் கசடற உணர்ந்து கைக் கொண்டொழுகுபவர் இவ்வுலகத்திலும் மறு உலகத் திலும் மனிதர் அடையக்கூடிய மேலான நிலைகளை யெல்லாம் அடைவரென்பது திண்ணம். ஆதலால், தமிழ் மக்கள் ஒவ்வொருவரும் அந்நூல்களால் நன்மை அடைய வேண்டும் என்பதே நான் அவைகளை மொழிபெயர்த்ததற்குக் காரணம்.

இது வரையில் நான் வெளியிட்டவை யன்றி இந் நூலையும் அச்சிடுவதற்குப் பொருளுதவிய சீலர்கள், எனது மெய்ச் சகோதரர்களாய், தஞ்சை ஜில்லா- தில்லையாடியில் வசிக்கின்ற ஸ்ரீமாந். த. வேதியப்பிள்ளை யவர்களும், தென் ஆபிரிக்கா-டர்பன் நகரில் வசிக் கின்ற ஸ்ரீமாந். சொ. விருத்தாசலம் பிள்ளை யவர்களு மே. இம்முயற்சியில் எனக்கு உதவியாயிருக்கின்றவர் கள் சென்னை, பச்சையப்பன் கல்லூரி, சுதேசபாஷா அத்தியக்ஷகர் ஸ்ரீமாந். தி. செல்வகேசவராய முதலி யாரவர்களே. அம்முயற்சியும் அவர்களைச் சேர்ந்தார் களும் சகல செல்வங்களோடும் புகழ்களோடும் இன்பு றுமாறு எல்லாம் வல்ல இறைவன் அருள்புரிவானாக.

பிரம்பூர், சென்னை. } வ. உ. சிதம்பரம் பிள்ளை.  
 நளவாசி ஆனி 10௨ }

## சில சொற்களின் பொருள்கள்

‘ஆன்மா’ என்பது ‘யான்’, ‘எனது’ எனக் கருதாது உலக நன்மையையே கருதுகின்ற பேரறிவு.

‘ஜீவன்’ என்பது ‘யான்’, ‘எனது’ எனக் கருதித் தனது நன்மையையே கருதுகின்ற சிற்றறிவு.

‘மனிதன்’ என்பவன் சூக்ஷ்ம ஸ்தூல உடம்புக ளோடு கூடிநின்று நினைக்கின்ற ஜீவன்.

‘மனம்’ என்பது ஒரு சூக்ஷ்ம அல்லது சூக்ஷ்ம ஸ்தூல உடம்போடு கூடிநிற்கின்ற ஜீவனது நினைப்பு.

‘சூக்ஷ்ம உடம்பு’ என்பது ஸ்தூல உடம்பின் பொறிகள் வழியாகக் காணமுடியாத ஓர் உடம்பு.

‘ஸ்தூல உடம்பு’ என்பது அப்பொறிகள் வழி யாகக் காணத்தக்க ஓர் உடம்பு.

‘அகம்’ என்பது சூக்ஷ்ம ஸ்தூல உடம்புகளில் மனம் சஞ்சரிக்கின்ற இடம்.

‘புறம்’ என்பது ஸ்தூல உடம்பிற்கு வெளியில் மனம் சஞ்சரிக்கின்ற இடம்.

‘பரோக்ஷஞானம்’ என்பது கேள்வியால் அல்லது கல்வியால் அடையப்பட்ட அறிவு.

‘அபரோக்ஷஞானம்’ என்பது மனத்தால் அல்லது பொறிகளால் காணப்பட்ட அறிவு.

‘துன்பம்’, ‘துக்கம்’ என்பன முறையே ‘பொறி வருத்த’த்தையும் ‘மனவருத்த’த்தையும் குறிக்கும்.

‘இன்பம்’, ‘சுகம்’ என்பன முறையே ‘பொறிக் களிப்பை’யும் ‘மனக்களிப்பை’யும் குறிக்கும்.

‘போட்டி’ என்பது ஒருவரின் மற்றொருவர் மேம்பட வேண்டுமென்று செய்யும் முயற்சி முதலியன.

## காப்பு

எளிமைக்கு மூலம் என இகழ நிற்பேன்  
வலிமைக்கு மார்க்கம் வரைய—எளிமைக்கு  
மூலம் என இரந்து மூவுலகும் காத்தரசாய்க்  
காலமிடம் நீத்துநிற்பான் காப்பு.

## ஒழுக்கம்

ஒழுக்கத்தாற் சீர்சால் புயர்வெல்லாம் எய்தும்;  
ஒழுக்கத்தால் மெய்ப்பொருளின் ஒர்வும்—பழுக்கும்:  
“ஒழுக்கம் விழுப்பம் தரலான் ஒழுக்கம்  
உயிர். நும் ஒம்பப் படும்.”

## அறம்

“சிறப்பீனும் செல்வமும் ஈனும் அறத்தினூங்  
காக்கம் எவனோ உயிர்க்” டிக?—“அறப்பயனும்  
தான்சிறி தாயினும் தக்கார்கைப் பட்டக்கால்  
வான்சிறிதாப் போர்த்து விடும்.”

## பொருள்

“பொன்னின் ஆகும் பொருபடை; அப்படை  
தன்னின் ஆகும் தரணி; தரணியின்  
பின்னை யாகும் பெரும்பொருள்; அப்பொருள்  
துன்னும் காலைத் துன்னாதன இல்லையே.”

## முயற்சி

“நன்னிலைக்கண் தன்னை நிறுப்பானும், தன்னை  
நிலைகலக்கிக் கீழிடு வானும்,—நிலையினும்,  
மேன்மே லுயர்த்தி நிறுப்பானும், தன்னைத்  
தலையாகச் செய்வானும் தான்.”



# வலிமைக்கு மார்க்கம்

துன்பத்தின் கற்பனை.

கவலையும் துன்பமும் துக்கமும் வாழ்க்கையின் சாயைகள். உலகம் முழுவதிலும் கவலையால் கலங்காத உயிரே இல்லை; துன்பத்தால் துடியாத மனமே இல்லை; துக்கத்தால் துளியாத கண்ணே இல்லை. உலகத்தில் பிணியும் மரணமுமாகிய எமதூதரால் உயிர்க்குயிராகிய உறவினர் பிரிக்கப்பட்டுத் துக்கமாகிய இருட் போர்வையால் மூடப்படாத குடும்பம் இல்லை. வலியதாகவும் எளிதில் அறுக்க முடியாததாகவும் தோற்றுகிற தீமை வலையில் சகல மனிதரும் முன்னர் சிக்கிப் பின்னர்க் கவலையாலும் துன்பத்தாலும் துக்கத்தாலும் வருந்துகின்றனர்.

இவ்வருத்தத்திலிருந்து தப்புதற்காகப் புருஷர்களும் ஸ்திரீகளும் எண்ணிறந்த உபாயங்களைச் செய்கின்றனர்; எண்ணிறந்த மார்க்கங்களிற் பிரவேசிக்கின்றனர்; அவற்றால் அழிவில்லாத ஓர் சுகத்தை அடையலாமென்று நம்புகின்றனர். சிலர் மதுபானஞ் செய்தும் விபசாரஞ் செய்தும் திரிகின்றனர்; சிலர் உலகக்குழுவை விட்டு நீங்கித் தனித்த ஓர் இடத்தை அடைந்து, தம்மைச் சுற்றிப் பலபோக்யப் பொருள்களை அமைத்துக்கொண்டு வசிக்கின்றனர்.

வலிமைக்கு மார்க்கம்.

றனர்; சிலர் பொருளையோ புகழையோ அவாவி,  
அவற்றை அடைதற்காக மற்றைய எல்லாவற்றையும்  
கீழ்ப்படுத்துகின்றனர்; சிலர் மதசம்பந்தமான சடங்  
குகளைச் செய்து திருப்தியடைகின்றனர்.

அவாஸிய சுகம் எல்லோருக்கும் கிடைப்பது  
போலத் தோற்றுகின்றது; ஆன்மா சிறிது காலம் துன்  
பத்தை மறந்து இன்பத்துள் களிக்கின்றது. ஆனால்,  
கடைசியில் ஒரு நாள் ஒரு பெரும் நோயோ, துக்  
கமோ, கவற்சியோ, கேடோ தன்னைப் பலப்  
படுத்திக்கொள்ளாத ஆன்மாவைத் திடீரெனத்  
தாக்குகின்றது; ஆன்மா அதுவரை கொண்டிருந்த  
இன்பம் சிதறுண்டு போகின்றது. அப்படியே  
ஞானத்தால் தன்னைப் பலப்படுத்திக் கொள்ளாத  
மனிதனுடைய ஆன்மாவின்மீது எந்த நிமிஷத்திலும்  
விழுந்து அதனை அழித்து விடத்தக்க ஒரு கூரிய  
வான் ஒவ்வொரு பொறியின்பத்தின் தலைமீதும்  
தொங்கிக் கொண்டிருக்கின்றது.

குழந்தையானது குமரன் அல்லது குமரி யாவ  
தற்கு அழுகின்றது; குமரனும் குமரியும் தமது  
கழிந்த குழந்தைப் பருவத்தை நினைத்துப் பெரு  
மூச்சு எறிகின்றனர். எளிய மனிதன் தனது வறுமை  
விவங்கால் வருந்துகிறான்; வலிய மனிதன் தன்பால்

துன்பத்தின் கற்பனை.

வறுமை வந்து விடுமோ என்ற அச்சத்தால் வருந்துகிறான், அல்லது தான் சுகமெனக் கருதுகின்ற நிலையற்ற ஒரு சாயையை அடைவதற்காக உலகத்தை வருத்துகிறான். சில வேலைகளில் ஆன்மா ஒரு மதத்தைத் தழுவுவதாலோ, ஒரு மனோதைத்துவ சாஸ்திரத்தைக் கற்பதாலோ, ஒரு மனக்கொள்கையை அல்லது தொழிற்கொள்கையை அதுசரிப்பதாலோ தான் நிலையுள்ள அமைதியையும் சுகத்தையும் அடைந்துவிட்டதாகக் கருதுகின்றது. ஆனால், விலக்கமுடியாத ஓர் ஆபத்து அம்மதத்தைத் தகுதியற்ற தாக்கிவிடுகின்றது; அத்தத்துவ சாஸ்திரத்தைப் பயனற்ற தாக்கிவிடுகின்றது; பல வருஷங்களாக வருந்திக் கைக்கொண்ட அக்கொள்கையை ஒரு நிமிஷத்தில் தூள் தூளாக்கி விடுகின்றது.

அப்படியானால் துன்பத்திலிருந்தும் துக்கத்திலிருந்தும் தப்புவதற்கு மார்க்கம் இல்லையா? தீமையின் கட்டுகளை அறுப்பதற்கு உபாயங்கள் இல்லையா? ஸ்திரமான அமைதியும் நிலையுள்ள செல்வமும் நித்திய சுகமும் வெறுங் கனவுகளா? இல்லை. ஒரு மார்க்கம் இருக்கிறது; அதனால் தீமையை வேரோடு களைந்துவிடலாம். ஓர் உபாயம் இருக்கிறது; அதனால் பிணியையும் வறுமையையும் மற்றைய பிரதிகூலநிலைமைகளையும் சந்தர்ப்பங்களையும் அடியோடு நீக்கிவிடலாம். ஒரு முயற்சி இருக்கின்றது; அதனால் வறுமை வருமோ என்ற அச்சமே உண்டாகாத ஸ்திரமான செல்வத்தை அடையலாம். ஓர் அப்பியாசம் இருக்க

கின்றது; அதனால் முடிவும் அழிவும் இல்லாத அமைதியையும் சுகத்தையும் அடையலாம். இப்பெரும் பேற்றை அடையச் செய்யும் மார்க்கத்தின் தொடக்கம் துன்பத்தின் தன்மையைச் சரியாக அறிதலேயாம்.

துன்பத்தை வெறுத்தலோ கவனியாதிருத்தலோ போதாது; அதனை அறியவேண்டும். துன்பத்தை நீக்கும்படி கடவுளைப் பிரார்த்தித்தல் போதாது; அஃது எதன் பொருட்டு வந்திருக்கிறதென்றும், அஃது எதனை உங்களுக்குக் கற்பிக்க நிற்கிறதென்றும் நீங்கள் அறியவேண்டும். உங்களைப் பந்தப்படுத்துகிற விலங்குகளைப் பார்த்து நீங்கள் பெருமூச்சு விடுவதாலும் சத்தமிடுவதாலும் அழுவதாலும் யாதொரு பயனும் இல்லை; அவை எதற்காக உங்களைப் பந்தப்படுத்தி யிருக்கின்றனவென்றும், அவை எவ்வாறு உங்களைப் பந்தப்படுத்தி யிருக்கின்றனவென்றும் நீங்கள் அறியவேண்டும். ஆதலால், நண்பர்களே! நீங்கள் உங்களுக்கு அந்நியராக நின்றுகொண்டு, நீங்கள் உங்களை ஆராய்ந் தறிதற்குத் தொடங்கவேண்டும்; அதுபவம் என்னும் கலாசாலையில் நீங்கள் கீழ்ப்படிதலில்லாத மாணவரா யிருப்பதை விட்டு, நீங்கள் பணிவோடும் பொறுமையோடும் உங்கள் அபிவிருத்திக்கும் பூரணத்துவத்திற்கும் அத்துன்பம் கொண்டிருக்கும் பாடங்களைக் கற்கத் தொடங்கவேண்டும். ஏனெனினில், துன்பமானது சரியாக அறியப்பட்ட காலையில் அது பிரபஞ்சத்தில் அளவற்ற ஒரு சக்தியன்

துன்பத்தின் கற்பனை.

றென்றும் தத்துவ மன்றென்றும், ஆனால் கழிந்து போகக்கூடிய ஒரு மனித அதுபவமென்றும் தெரிய வரும்; ஆதலால், துன்பமானது கற்க விரும்புகிறவர்களுக்கு ஓர் ஆசிரியன்போல உதவுகின்றது. துன்பமானது உங்களுக்குப் புறத்திலுள்ள ஒரு பொருளன்று; அஃது உங்கள் அகத்தின் ஓர் அதுபவம்; நீங்கள் உங்கள் அகத்தைப் பொறுமையோடு ஆராய்ந்து பார்த்து ஒழுங்கு படுத்துவதால் நீங்கள் துன்பத்தின் மூலத்தையும் தன்மையையும் நாளடைவில் காண்பீர்கள்; பின்னர் அஃது உங்களை விட்டு அறவே நீங்கிவிடும்.

ஒவ்வொரு துன்பத்தையும் திருத்தலும் பரிசுரித்தலும் கூடும்; ஆதலால், அது நிலையில்லாதது. அது பொருள்களின் உண்மைபான இயற்கையையும் சம்பந்தத்தையும் அறியாத அஞ்ஞானத்தில் வேரூன்றி யிருக்கிறது; அவ்வஞ்ஞான நிலைமையில் நாம் இருக்குங் காலமெல்லாம் நாம் துன்பத்திற்கே ஆளாயிருக்கிறோம். பிரபஞ்சத்திலுள்ள சகல துன்பங்களும் அஞ்ஞானத்தின் காரியங்கள்; அவற்றின் கற்பனைகளை நாம் கற்றுக்கொள்வதற்கு விருப்பமுடையவராகவும் தயாராகவும் இருப்போமானால் அவை நம்மை முற்றிலும் உயர்ந்த அறிவாளிகளாக்கிவிட்டு நீங்கிவிடும். ஆனால், மனிதர் எப்பொழுதும் துன்பத்தில் இருக்கின்றனர்; அஃது அவரைவிட்டு நீங்குவதில்லை; ஏனெனில், அஃது அவருக்குக் கற்பிக்கக் கொண்டிருக்கும் பாடங்களை

அவர் கற்பதற்குத் தயாராகவும் விருப்பமுடையவராகவும் இல்லை. யான் ஒரு குழந்தையை அறிவேன். அதன் தாய் அதனை இராக்காலத்தில் படுக்கைக்குக் கொண்டுபோன போதெல்லாம் எரிகின்ற மெழுகுவர்த்தியுடன் அது விளையாட விரும்பி அழுவதுண்டு. ஓர் இரவில் தாய் வெளியிற் போயிருந்த சமயத்தில் குழந்தை மெழுகுவர்த்தியைக் கையில் எடுத்தது. அது குழந்தையின் கையைச் சுட்டுவிட்டது; அக்காலம் முதற்கொண்டு அக்குழந்தை மெழுகுவர்த்தியுடன் விளையாட ஒரு போதும் விரும்பியதில்லை. அது தனது ஒரு மடச்செய்கையினால் பெற்றோர் வார்த்தைக்குக் கீழ்ப்படிய வேண்டுமென்ற பாடத்தைப் பூர்த்தியாகப் படித்துக்கொண்டது; நெருப்புச் சுடுமென்ற ஞானத்தையும் அடைந்துவிட்டது. சகல துன்பங்களுடைய இயல்புகளையும் நோக்கங்களையும் முடிவுகளையும் பூர்த்தியாக விளக்குவதற்கு இவ்வொரு சம்பவமே போதுமானது. குழந்தை நெருப்பின் உண்மையான இயல்பை அறியாத அஞ்ஞானத்தால் வருந்தியது போலப் பெரிய குழந்தைகளாகிய மனிதர், தாம் அடைந்த போது தமக்கு வருத்தத்தைக் கொடுக்கும் பொருள்களின் உண்மையான இயல்புகளை அறியாத தமது அஞ்ஞானத்தால் அவற்றை அடைய அவாவிடும் அழுதும் அடைந்து வருந்துகின்றனர். இரண்டிற்கும் ஒரே ஒருவேற்றுமை தான் உண்டு; பெரிய குழந்தைகளாகிய மனிதரின்

துன்பத்தின் கற்பனை.

அஞ்ஞானமும் துன்பமும் அதிக ஆழத்தில் வேரூன்றியனவாகவும் எளிதில் நீக்கமுடியாதனவாகவும் இருக்கின்றன.

நன்மைக்கு ஒளியையும் தீமைக்கு இருளையும் உபமானங்களாகக் கூறுகின்றனர். இவ்வுபமானங்கள் நன்மை தீமைகளுடைய முழு அர்த்தத்தையும் உண்மையையும் விளக்கத்தக்கவை. ஒளி பிரபஞ்சமெல்லாம் விளக்கும் சூரியனது உண்மைத்தோற்றம். அதுபோல, நன்மை பிரபஞ்சமெல்லாம் பரவி உயிர்களைக் காக்கும் மெய்ப்பொருளினது உண்மைத்தோற்றம். இருள் சூரியனது ஒளியின் ஒரு பாகத்தை மறைக்கும் பூமியின் நிழலாகிய இன்மைப்பொருள். அது போல், தீமை மெய்ப்பொருளினது நன்மையின் ஒருபாகத்தை மறைக்கும் ஜீவனது நிழலாகிய இன்மைப்பொருள். இரவு தனது கறுப்புப் போர்வையால் நமது பூமியின் ஒருபக்கத்தை மாதிரம் மறைக்கிறது; அதன் மற்றைய பாகங்களிலெல்லாம் ஒளி விளங்கிக் கொண்டிருக்கிறது. அது போல, அஞ்ஞானம் தனது கேடும் துன்பமும் துக்கமுமாகிய கறுப்புப் போர்வையால் மெய்ப்பொருளின் ஒருபாகத்தை மாதிரம் மறைக்கிறது; அதன் மற்றைய பாகங்களிலெல்லாம் ஆக்கமும் இன்பமும் சுகமும் விளங்கிக்கொண்டிருக்கின்றன. ஒளி மயமான சூரியனைப் பூமி மறைப்பதால் அஃது இருளால் மூடப்படுகின்றது. அப்படியே ஞான மயமான மெய்ப்பொருளை ஜீவன் மறைப்பதால் ஜீவன் அஞ்

## வலிமைக்கு மார்க்கம்.

ஞானத்தால் மூடப்படுகின்றது. இருளால் மூடப்பட்ட புனியினர்கள் நல்ல வழியையும் தீய வழியையும் அறியமாட்டாது தீய வழியில் சென்று இடர்ப்படுகின்றனர். அவ்வாறே, அஞ்ஞானத்தால் மூடப்பட்ட ஜீவர்கள் நன்மையையும் தீமையையும் பகுத்தறிய மாட்டாது தீமையைப் புரிந்து கேட்டையும் துன்பத்தையும் துக்கத்தையும் அடைந்து வருந்துகின்றனர். இரவின் இருளை யடைந்தே பகலின் ஒளிக் குச் செல்லவேண்டும். அவ்வாறே, அஞ்ஞானத்தின் துன்பத்தை அதுபவித்தே ஞானத்தின் இன்பத்திற்குச் செல்லவேண்டும். ஆனால், சிலர் “துன்பத்தின் வழியாகச் செல்வானேன்?” என்று வினவல் கூடும். அஞ்ஞானத்தால் நீங்கள் அவ்வழியிற் பிரவேசித்திருக்கிறீர்கள்; நீங்கள் அவ்வழியாகச் செல்வதனால் இன்பத்தின் பெருமையை நன்கு அறிவீர்கள். இருள்வழியாகச் செல்பவர் ஒளியின் பெருமையை நன்கு அறிவது போல், துன்பம் அஞ்ஞானத்தின் நேரான காரிய மாதலால் துன்பத்தின் கற்பனைகளைப் பூரணமாகக் கற்று முடித்த பொழுது அஞ்ஞானம் நீங்கிவிடுகிறது; அதன் இடத்தில் ஞானம் வந்து அமருகிறது. ஆனால், சீழ்ப்படிதலில்லாத ஒரு குழந்தை தனது பள்ளிக்கூடத்துப் பாடங்களைப் படியாது, எப்பொழுதும் மடமையில் இருந்துகொண்டு மேன்மேலும் சிட்சை அடைந்துகொண்டிருத்தல் போல மனிதரிற்



துன்பத்தின் கற்பனை.

சிலர் துன்பங்களின் கற்பனைகளைக் கல்லாது, எப்பொழுதும் அஞ்ஞானத்தில் இருந்துகொண்டு நோயும் ஆசாபங்கமும் துக்கமுமாகிய சிட்சைகளை மேன்மேலும் அடைந்துகொண்டிருத்தல் கூடும். எவன் தன்னைச் சூழ்ந்திருக்கிற துன்பத்தினின்று நீங்கிக்கொள்ள விரும்புகிறானோ அவன் துன்பத்தின் கற்பனைகளைக் கற்றுக்கொள்வதற்கு விருப்பமுடையவனாகவும் கடுமையான முயற்சி செய்யத் தயாராகவும் இருத்தல் வேண்டும். ஏனெனில், கடுமையான முயற்சியின்றி ஞானத்தையாவது சார்தியையாவது நிலையான சுகத்தையாவது ஒரு சிறிதும் அடைய முடியாது.

ஒரு மனிதன் ஓர் இருட்டறைக்குள் போய் அதன் கதவை அடைத்துக் கொண்டு உலகத்தில் ஒளியென்பதே யில்லை யென்று சொல்லலாம்; ஆனால், ஒளி வெளியில் எங்கும் நிறைந்திருக்கிறது; இருள் அவனுடைய சிறிய அறையுள் மாத்திரம் இருக்கிறது. அப்படியே, நீங்களும் மேய்ப்பொருளின் ஒளி உங்கள் மீது படாமல் மறைத்துக்கொள்ளலாம்; அல்லது உங்களைச் சூழ்ந்துகொண்டிருக்கிற வெறுப்பு, சுயநயம், பாவம் முதலிய மதில்களை இடித்துச் சர்வ வியாபகமான பேரோளியைக் காணற்குத் தொடங்கலாம்.

## வலிமைக்கு மார்க்கம்.

நீங்கள் உங்களை உண்மையோடு ஆராய்ந்து பார்த்து, துன்பமானது கழிந்து போகும் ஒரு நிலைமை யென்றும், அஃது உங்களால் உண்டு பண்ணப்பட்டதென்றும், உங்களுடைய சகலகேடுகளும், துன்பங்களும் துக்கங்களும், சிறிதும் பிழையாத ஒரு சட்டப்படி உங்கள் பால் வந்திருக்கின்றன வென்றும், அவற்றை நீங்கள் விரும்புவதாலும் அவற்றை அடைவதற்கு நீங்கள் அருகர்களானதாலும் அவை உங்களைச் சார்ந்திருக்கின்றன வென்றும், அவற்றை முன்னர் அதுபவித்துப் பின்னர் அறிவதால் நீங்கள் மிக்க பலமும் ஞானமும் மேம்பாடும் அடைவீர்களென்றும் நீங்கள் அபரோட்சமாக அறியுங்கள். அவ்வபரோட்ச ஞானத்தை நீங்கள் பூர்த்தியாக அடைந்த பொழுது நீங்கள் உங்கள் நிலைமைகளைத் திருத்திக்கொள்ளவும், சகல துன்பங்களையும் இன்பங்களாக மாற்றிக்கொள்ளவும், உங்கள் ஊழை விலக்கிக் கொள்ளவும் வல்லவர்களாவீர்கள்.

துன்பத்தின் கற்பனை.

### நேரிசை வேண்பா.

நீளிரவில் துன்புற்று நெஞ்சடையும் காவலனே!  
வாளொளியைப் பார்அந்த மாமலைமேல்;—நாளின்  
ஒளிக்கொளியா நிற்கின்ற ஓர் மேய்யின் தூதன்  
களிப்பொடுவைத் தான்மலைமேல் கால்.

வாள்-பிரகாசமுள்ள.

இரவிலெழும் பேயோ டிருட்குமுவை யோட்டும்  
இரவீவரு கின்றாண்காண் இஃதோ;—இரவிருளை  
ஓட்டும் அவன்கிரணம் உன்முன்பார்; துன்பமெலாம்  
ஓட்டும் அவன்ஒலிகேள் உற்று.

குமுவை-கூட்டத்தை.

ஒளியை விரும்புகின்ற உத்தமனே!காலை  
அளியனிதோ வந்துவிட்டான்; அந்த—நளிமலையின்  
உச்சியிற்பொன் பூசிவிட்டான், ஓட்டிடற்கு நீளிரவை  
நச்சியொளிர் தாள்வைத்தான் நன்கு.

காலைஅளியன்-சூரியன்.

நீண்ட இருள் இன்னினியே நீங்கிவிடும்; நீளிரவும்  
மாண்டஒளி வேண்டாது மா இருளை—வேண்டும்  
பொருளனைத்தும் இன்னினியே பொன்றிவிடும்; இன்பம்  
மருவுமென்கின் றுன் தூதன் வந்து.

மாண்ட-மாட்சிமைப்பட்ட.

## உலகம் மனத்தின் பிரதிபிம்பம்.

நீங்கள் எப்படி இருக்கின்றீர்களோ அப்படியே உங்கள் உலகமும் இருக்கின்றது. உங்கள் பிரபஞ்சத்திலுள்ள ஒவ்வொன்றும் உங்கள் அகத்தின் தன்மைக்குச் சரியாகச் செய்யப்பட்டிருக்கின்றது. உங்கள் புறநிலைமை எவ்வாறிருந்தாலும் பெரிதன்று, உங்கள் புறநிலைமைகளெல்லாம் உங்கள் அகநிலைமைகளின் பிரதிபிம்பங்களே யாகலான். உங்கள் அகத்தின் நிலைமை தான் பெரிது, உங்கள் புறத்திலுள்ள ஒவ்வொன்றும் உங்கள் அகத்திலுள்ள வற்றிற்குச் சரியாகச் செய்யவும் திருத்தவும் படுமாகலான். எவையெல்லாம் உங்களால் இதுமுன் அறியப்பட்டிருக்கின்றனவோ அவையெல்லாம் உங்கள் அதுபவத்தில் அடங்கியிருக்கின்றன; எவையெல்லாம் உங்களால் இனிமேல் அறியப்படப் போகின்றனவோ அவையெல்லாம் உங்கள் அதுபவமாகிய வாயிலின் மூலமாகச் செல்லவேண்டும்; ஆதலால், அவையெல்லாம் உங்கள் ஜீவனில் ஒரு பாகமாகும்.

உங்கள் நினைப்புக்களும், அவாக்களும், நோக்கங்களும் உங்கள் உலகமாகின்றன; அழகும், இன்பமும், சுகமுமாகிய உங்கள் பிரபஞ்சத்திலுள்ள அனைத்தும், அல்லது அழகின்மையும், துன்பமும், துக்கமுமாகிய உங்கள் பிரபஞ்சத்திலுள்ள அனைத்தும், உங்கள் அகத்துள் அடங்கியிருக்கின்றன. உங்கள் நினைப்புக்களால் உங்கள் வாழ்க்கையை-உங்கள் உலகத்தை-உங்கள் பிரபஞ்சத்தை ஆக்குகிறீர்கள் அல்

உலகம் மனத்தின் பிரதிபிம்பம்.

லது அழிக்கிறீர்கள். நினைப்பால் உங்கள் அகத்துள் நீங்கள் அமைக்கிற வாழ்க்கையையும் நிலைமைகளையும் போலவே உங்கள் புறவாழ்க்கையும் நிலைமைகளும் அமைகின்றன. உங்கள் அகத்தின் ஆழ்ந்த அறைகளில் எதனைப் பொதிந்து வைத்திருக்கின்றீர்களோ அது சிறிதும் தவறாத ஒரு நியதிப்படி உங்கள் புறவாழ்க்கையின் நிலைமையாக வந்து உங்களைப் பொருந்தும். அசத்தமும், கீழ்மையும், சுயநயமுமுள்ள ஆன்மா கேட்டையும் துன்பத்தையும் நோக்கிச் சென்று கொண்டிருக்கின்றது; சுத்தமும், மேன்மையும், பரநயமுமுள்ள ஆன்மா ஆக்கத்தையும், இன்பத்தையும் நோக்கிச் சென்று கொண்டிருக்கின்றது. ஒவ்வொரு ஆன்மாவும் தனக்குச் சொந்தமானவற்றைக் கவர்கின்றது; அதற்குச் சொந்தமல்லாத எஃதும் அதனை அணுகாது. இதனை அபரோக்ஷமாக அறிதல் தேய்வநீதியின் சர்வ வியாபகத் தன்மையை அறிதலாம். ஆக்கத்தையும் கேட்டையும் உண்டுபண்ணுகிற ஒவ்வொரு மனித வாழ்க்கையின் சம்பவங்களும் அவனவனது அக நினைப்பின் சக்தியாலும் தன்மையாலும் அவனவனைச் சார்கின்றன. கைக்கொள்ளப்பட்ட நினைப்புக்களும் அதுபவங்களும் சேர்ந்த சேர்க்கையே ஜீவன்; அதன் விளக்கத்திற்காக அதனாற் செய்து கொள்ளப்பட்ட கருவியே உடம்பு. ஆதலால், உங்களுடைய நினைப்புக்கள் எவையோ அவையே நீங்கள்; உங்களைச் சுற்றியுள்ள சரவுலகமும் அசரவுலகமும்

வலிமைக்கு மார்க்கம்.

உங்களுடைய நினைப்புக்களுக்குத் தக்க உருக்களைக் கொள்கின்றன. புத்தர் “நமது நிலைமைகளெல்லாம் நமது நினைப்புக்களின் பலன்கள்; அவைகளெல்லாம் நமது நினைப்புக்களையே ஆதாரமாகக் கொண்டுள்ளன; அவைகளெல்லாம் நமது நினைப்புக்களாலேயே செய்யப்பட்டுள்ளன.” என்று கூறியிருக்கிறார். ஆதலால், ஒருவன் சந்தோஷகரமான நினைப்புக்களில் வசிக்கின்றமையால் சந்தோஷமுள்ளவனாயிருக்கிறான்; மற்றொருவன் விசனகரமான நினைப்புக்களில் வசிக்கின்றமையால் விசனமுள்ளவனாயிருக்கிறான். ஒருவன் அச்சமுள்ளவனாகவோ அல்லது துணிவுள்ளவனாகவோ, மடையனாகவோ அல்லது அறிஞனாகவோ, கலக்கமுற்றவனாகவோ அல்லது அமைதியுற்றவனாகவோ இருந்தால், அவனுடைய அந்நிலைமைக்குரிய காரணம் அவன் அகத்துள்ளேயே இருக்கின்றது; புறத்தில் இல்லவே இல்லை. ஆனால், சிலர் “புற நிலைமைகள் நமது மனங்களைப் பாதிப்பதே யில்லை யென்று நீர் சொல்லுகிறீரா?” என்று வினவக்கூடும். நான் அப்படிச் சொல்லவில்லை. நான் ‘எவ்வளவு தூரம் உங்களைப் புறநிலைமைகள் பாதிக்கும்படி இடங்கொடுக்கிறீர்களோ அவ்வளவு தூரமே அவை உங்களைப் பாதிக்கக்கூடும்.’ என்று சொல்லுகிறேன். இஃது ஒருபோதும் மாறாத உண்மையென்று அறியுங்கள். நினைப்பின் தன்மையையும் பிரயோஜனத்தையும் வலிமையையும் நீங்கள் சரியாக அறிந்து கொள்ளாததாலேயே புற

உலகம் மனத்தின் பிரதிபிம்பம்.

நிலைமைகள் உங்களைப் பாதிக்கின்றன. புறப்பொருள்கள் உங்கள் வாழ்க்கையை ஆக்குதற்கும் அழிப்பதற்குமுரிய சக்தியைக் கொண்டிருப்பதாக நீங்கள் நம்புகின்றீர்கள். (உங்களுடைய சகல துக்கங்களும் சுகங்களும் நம்பிக்கை என்னும் இச்சிறு சொல்லில் தான் ஒட்டிக்கொண்டிருக்கின்றன.) நீங்கள் அப்படி நம்புவதால் நீங்கள் அப்புறப்பொருள்களுக்குக் கீழ்ப்படுகின்றீர்கள்; நீங்கள் அவற்றின் அடிமைகளென்றும், அவை தம் இஷ்டப்படி செய்யக்கூடிய உங்கள் எஜமான்களென்றும் நீங்கள் ஒப்புக்கொள்ளுகின்றீர்கள்; அப்படிச் செய்வதால் நீங்கள் அவற்றினிடத்தில்லாத ஒரு வலிமையை அவற்றிற்குக் கொடுக்கின்றீர்கள்; நீங்கள் புறநிலைமைகளுக்கு இலக்காகுவதோடு அவற்றைப்பற்றி நீங்கள் உங்கள் நினைப்பிற் கொண்டுள்ள விசனத்திற்கோ அல்லது சந்தோஷத்திற்கோ, அச்சத்திற்கோ அல்லது ஊணிவிற்கோ, பலத்திற்கோ அல்லது பலஹீனத்திற்கோ இலக்காகின்றீர்கள்.

பலவருஷங்களாகக் கஷ்டப்பட்டுச் சம்பாதித்து வைத்திருந்த நிதிகளை யெல்லாம் சிறுவயதில் இழந்து விட்ட இரண்டு மனிதர்களை நான் அறிவேன். அதனால் ஒருவன் மிகவருத்தமடைந்து கவலைக்கும், கிலேசத்திற்கும், ஏக்கத்திற்கும் இடங்கொடுத்துவிட்டான். மற்றொருவன் தனது நிதியைக் கொடுத்து வைத்திருந்த வட்டிக்கடை முரிந்து விட்டதென்று பத்திரிகையில் வாசித்தவுடன்

“நமது பணம் போய்விட்டது: கவலையும் கிலேசமும் அதனைத் திரும்பக் கொண்டு வர மாட்டா. ஆனால், கடுமையான முயற்சி அதனைத் திரும்பக் கொண்டு வரும்.” என்று சாந்தமாகவும் திடமாகவும் கூறினான். அதுமுதல் அவன் அதிக ஊக்கத்தோடு வேலைசெய்து வந்தான்; விரைவில் அவன் செல்வவாறாய்விட்டான். முந்திய மனிதனே தனது பணம் போய்விட்டதைப் பற்றிக் கிலேசத்துக்கொண்டும் தனது துரதிர்ஷ்டத்தைப் பற்றி முணுமுணுத்துக்கொண்டு மிருந்து மிகத் தரித்திரமான நிலைமைகளுக்கு, உண்மையில் தனது பலவீனமும் அடிமைத்தனமும் பொருந்திய நினைப்புக்களுக்கு ஆளாய் விட்டான். பணநஷ்டம் ஒருவனுக்கு ஒரு தீமையாக அமைந்தது, அவன் அதனைக் கிலேச நினைப்போடும் அச்ச நினைப்போடும் கொண்டதனால். பணநஷ்டம் மற்றொருவனுக்கு ஓர் நன்மையாக அமைந்தது, அவன் அதனைத் திடமும் நம்பிக்கையும் புதிய ஊக்கமும் பொருந்திய நினைப்புக்களோடு கொண்டதனால்.

புறநிலைமைகள் இன்பத்தையாவது துன்பத்தையாவது கொடுக்கும் சக்தியை உடையனவாயிருப்பின் அவை எல்லா மனிதருக்கும் ஒரே விதமாக இன்பத்தையாவது துன்பத்தையாவது கொடுத்தல் வேண்டும். ஆனால், ஒரே நிலைமை சிலருக்கு இன்பத்தையும் சிலருக்குத் துன்பத்தையும் கொடுக்கின்றது; ஆதலால், இன்பமும் துன்பமும் நிலைமையில்



உலகம் மனத்தின் பிரதிபிம்பம்.

இல்லையென்பதும், அவற்றைக் கொள்ளுகிற மனிதனது மனத்திலேயே உள்ளனவென்பதும் தெளிவாக விளங்கவில்லையா? இதனை நீங்கள் அப்ரோட்சமாக அறியத் தொடங்கும் காலையில், நீங்கள் உங்கள் நினைப்புக்களை ஆளுதற்கும், உங்கள் மனத்தைத் திருத்தி ஒழுங்குசெய்தற்கும், உங்கள் ஆன்மாவின் அகக்கோயிலைத் திரும்பக் கட்டுதற்கும் தொடங்குவீர்கள். அப்பொழுது நீங்கள் பிரயோசனமற்ற நினைப்புக்களையும் அவசியமற்ற நினைப்புக்களையும் உங்கள் அகத்தினின்றும் வெளிப்படுத்தி, சந்தோஷமும் சாந்தமும், உறுதியும் உரமும், இரக்கமும் அன்பும், அழகும் நித்தியத்துவமும் பொருந்திய நினைப்புக்களை உங்கள் அகத்துள் கொள்ளுவீர்கள். இவ்வாறு நீங்கள் செய்யுங்காலையில் நீங்கள் சந்தோஷமும் சாந்தமும் உள்ளவர்களாகவும், வலிமையும் ஆரோக்கியமும் உள்ளவர்களாகவும், இரக்கமும் அன்பும் உள்ளவர்களாகவும், நித்திய அழகும் நித்திய வாழ்வும் உள்ளவர்களாகவும் இருப்பீர்கள்.

நமது வாழ்க்கையில் நேரும் சம்பவங்களில் இவை யிவை சுககரமானவை இவை யிவை துக்ககரமானவை என்று நாம் நினைக்கிறது போல, நம்மைச் சூழ்ந்துள்ள பொருள்களிலும் இவை யிவை சுககரமானவை இவை யிவை துக்ககரமானவை என்று நாம் நினைக்கிறோம்; அதனால், ஒருவன் ஒற்றுமையையும் அழகையும் பார்க்கிற இடத்தில் மற்றொருவன் ஒற்றுமையின்மையையும் அழகின்மையையும்

யும் பார்க்கிறான். ஓர் உற்சாகமுள்ள இயற்கை தத்துவ சாஸ்திரி ஒரு நாள் தனது தொழில் சம்பந்தமாக ஒரு கிராமத்தின் மூலைமுடுக்குகளை ளல்லாம் அலைந்து கொண்டிருந்தான்; அப்பொழுது அவன் ஒரு நெற்களத்திற்குச் சமீபத்திலுள்ள ஓர் உவர் நீர்க்குட்டத்தைக் கண்டான். அவன் பூதக்கண்ணாடி கொண்டு பரீட்சிப்பதற்காக அக்குட்டத்தின் நீரில் சிறிது ஒரு பாத்திரத்தில் மொண்டுகொண்டிருந்த போது, அவன் பக்கத்தில் நின்ற கல்வியில்லாத ஒரு கிருஷிகனிடத்தில், அக்குட்டத்தில் மறைந்து கிடக்கும் எண்ணிறந்த அதிசயங்களைப் பற்றிச் சொல்லி, கடைசியாக “இக்குட்டத்தில் எத்தனையோ கோடிப் பிரபஞ்சங்கள் இருக்கின்றன; அவற்றைக் காணத்தக்க புத்தியாவது கருவியாவது நம்மிடம் இல்லை.” என்று கூறினான். அவ்வார்த்தைகளைக் கேட்ட கிருஷிகன் “இந்நீரூள் எண்ணிறந்த தவளைகள் இருப்பதை நானும் அறிவேன்; ஆனால், அவைகளை எளிதில் பிடித்துவிடலாம்.” என்றான். இயற்கைப் பொருள்களின் ஞானம் நிரம்பிய மனத்தையுடைய அவ்வியற்கை தத்துவ சாஸ்திரி இயற்கையின் அழகையும் ஒற்றுமையையும் காட்சிக்குப் புலப்படாத பெருமையையும் அக்குட்டத்தில் பார்த்தான்: அப்பொருள்களின் ஞானமில்லாத மனத்தையுடைய கிருஷிகன் அருவருக்கத்தக்க தவளைகளை மாத்திரம் அக்குட்டத்தில் கண்டான்.

உலகம் மனத்தின் பிரதிபிம்பம்.

வழிப்போக்கனது காலில் மிதிபடுகிற காட்டுப்பூ, ஒரு புலவனது ஞானக்கண்ணிற்கு (பொறிகளால் காணமுடியா)க் கிடவுளினது தூதன் போலத்தோன்றுகிறது. அநேகருக்குச் சமுத்திரமானது கப்பல்கள் சென்று உடைவதற் கேதுவாகிய ஒரு புயங்கரமான நீர்ப்பரப்பாகத் தோன்றுகிறது ; ஒரு சங்கீத வித்வான் அதனை ஓர் உயிருள்ள பொருளாகக் காண்கிறான் ; அதனுடைய சகல மாறுதல்களிலும் அவன் தெய்வ கீதங்களைக் கேட்கிறான், ஒரு சாதாரண மனிதன் இவ்வுலகத்தின்கண் ஆபத்துக்களையும் குழப்பங்களையும் பார்க்கிறான் ; ஒரு தத்துவஞானி இவ்வுலகத்தின்கண் காரணகாரிய ஒழுங்கைப் பார்க்கிறான். ஒரு நாஸ்திகன் இவ்வுலகத்தில் நித்திய மரணத்தையே காண்கிறான் ; ஓர் ஆஸ்திகன் இவ்வுலகத்தில் நித்திய வாழ்வையே காண்கிறான்.

இவ்வுலக சம்பவங்களுக்கும் பொருள்களுக்கும் நாம் நமது நினைப்புக்களாகிய வஸ்திரங்களை உடுத்துவதுபோல, நாம் நம்மைச் சுற்றியுள்ள மற்றைய மனிதர்களுக்கும் நமது நினைப்புக்களாகிய வஸ்திரங்களை உடுத்துகிறோம். சந்தேக நடத்தையுள்ளவன் ஒவ்வொரு மனிதனையும் சந்தேக நடத்தையுள்ளவனாக நினைக்கிறான் ; பொய்யன் எல்லா மனிதரையும் பொய்யரென்று நினைக்கிறான் ; பொறாமையுள்ளவன் ஒவ்வொருவனிடத்திலும் பொறாமையைப் பார்க்கிறான் ; உலோபி தனது பொருளைக் கவருவதற்கு ஒவ்வொரு மனிதனும் ஆசைகொண்டிருக்கிறதாக

நினைக்கிறான் ; தனது மனச்சாஷிக்கு விரோதமான காரியங்களைச் செய்து பணம் சம்பாதிக்கிறவன் உலகத்தி லுள்ளவர்களெல்லாம் மனச்சாஷிக்கு விரோதமான காரியங்களைச் செய்வதாகவும், தனது பொருளை அவர் திருடுவதற்காக அவாக் கொண்டி ருப்பதாகவும் எண்ணித் தனது தலைபணையின் கீழ் கைத்துப்பாக்கியை வைத்துக்கொண்டு உறங்கு கிறான் ; பெருங் காழுகன் சாதுக்களை வெறும் வேஷதாரிக ளென்று நினைக்கிறான். இதற்கு மாறாக, அன்புள்ள நினைப்புக்களில் வசிக்கின்றவர் எல்லா மனிதரையும் அன்புடையவராக நினைத்து, அவரி டத்து அன்பும் அதுதாபமும் பாராட்டுகின்றனர் ; யோக்கியதையும் நம்பிக்கையுமுள்ளவர் எவரி டத்தும் சந்தேகம் கொள்வதில்லை ; பிறருடைய பெருஞ் செல்வத்தைக் கண்டு சந்தோஷப்படுகிற நற் சபாவமும் தயாளமு முடையவர் பொறுமை எப்படி யிருக்கு மென்றும் அறியார் ; தமது அகத்துள் மெய்ப்பொருளை அபரோட்சமாகக் காண்கின்றவர், விலங்குகளுள்பட சகல உயிர்களிடத்தும் மெய்ப்பொருளைக் காண்கின்றனர்.

புருஷரும் ஸ்திரீகளும் தமது மனத்தில் கொண்டுள்ள நினைப்புக்களுக்கு ஒத்தவாறு காரியங் கள் நிகழ்க் காண்கின்றனர் ; ஏனெனில், அவர் தமது மனத்திலிருந்து எவற்றைப் புறத்தே அனுப்புகின்ற னரோ, அவற்றையே காரணகாரிய நியதிப்படி புறத் திலிருந்து கவருகின்றனர் ; ஆதலால், அவர் தம்மை

உலகம் மனத்தின் பிரதிபிம்பம்.

யொத்த மணிதரின் சேர்க்கையைக் கொள்கின்றனர். “இனம் இனத்தோடு சேரும்” என்னும் பழமொழி பெரும்பாலார் கொள்ளும் பொருளினும் மிக ஆழ்ந்ததோர் பொருளைக் கொண்டிருக்கிறது; அது ஐடவுலகத்திலுள்ள ஒவ்வொன்றும் தன் தன் இனத்தோடு சேர்ந்திருக்கிறதுபோலச் சித்துலகத்திலு முள்ள ஒவ்வொன்றும் தன் தன் இனத்தோடு சேர்ந்திருக்கிற தென்ற உண்மையையும் விளக்குகின்றது.

### வேண்பா.

அன்புகொள வேண்டினாயிர்க் கன்புசெய்வாய்; பெய்வேண்டின் இன்பமொடு மெய்மொழிவாய்; ஏனை பர்க்கு—முன்பெதனை நல்குவையோ அஃதுநினை நண்ணும்; நினதுள்ளம் நல்குபிம்பம் நின்னுலகம்; நாடு.

நீங்கள் உங்கள் மரணத்திற்குப் பின் ஒரு பேரின்ப உலகத்தை அடைய வேண்டுமெனக் கோரிக்கொண்டிருப்பீர்களாயின், இதோ! ஒரு சந்தோஷ சமாசாரம் உங்களுக்குச் சொல்லுகிறேன். அப்பேரின்ப உலகத்தில் நீங்கள் இப்பொழுதே பிரவேசித்துப் பேரின்பத்தை அநுபவிக்கலாம்; அப்பேரின்ப உலகம் பிரபஞ்சம் முழுவதிலும் நிரம்பியிருக்கிறது. அஃது உங்கள் அகத்துள்ளேயும் இருக்கிறது. அதனை நீங்கள் கண்டு அடைந்து அநுப

விக்கவேண்டுமென்று அது காத்துக்கொண்டிருக்கிறது. ஆன்மாவின் அக ஒழுங்குகளை யெல்லாம் அறிந்த ஒருவர் ‘கடவுளுலகம் இதோ இருக்கிறது; அதோ இருக்கிறது.’ என்று மனிதர் சொல்லும் பொழுது நீங்கள் அவர்பின் செல்லவேண்டாம். கடவுளுலகம் உங்கள் அகத்துள்ளேயே இருக்கிறது.’ என்று கூறியுள்ளார். நீங்கள் என்ன செய்ய வேண்டுமென்றால், இவ்வாக்கை நீங்கள் நம்பவேண்டும்; இதனை நீங்கள் சந்தேகம் சிறிது மில்லாத மனத்தோடு பூரணமாக நம்பவேண்டும்; பின்னர் இதனை நீங்கள் அபரோட்சமாகக் காணும் வரையில் இதனைத் தியானிக்க வேண்டும். நீங்கள் இவ்வாறு தியானிக்குங் காலையில் உங்கள் அகவுலகத்தைச் சுத்தப்படுத்தவும், புதுப்பிக்கவும் தொடங்குவீர்கள். நீங்கள் அதனைப் புதிப்பிக்குங்காலையில் உண்மைகளை ஒன்றன்பின் ஒன்றாக அறிவீர்கள்; அநுபவங்களை ஒன்றன்பின் ஒன்றாக அநுபவிப்பீர்கள்; தன்னையாரும் ஆன்மாவின் மந்திர சக்தியைத் தவிரப் புறப்பொருள்களில் யாதொரு சக்தியும் இல்லையென்று காண்பீர்கள்.

உலகம் மனத்தின் பிரதிபிம்பம்.

### நீலமண்டில ஆசிரியப்பா.

உலகினைத் திருத்தி, அஃ துற்றுள் பலவகைக்  
கேட்டையு மழிவையு மோட்டி யொழிக்கவும்,  
களைநில மனைத்தையும் விளைநில மாக்கவும்,  
பாலை வனங்களைச் சோலையா மாற்றவும்,  
உன்னுவை யாயின், நின்னைத் திருத்தே.

உலகினை நீடு வலஞெடு பிணைத்துள  
மறத்தளை களையறுத் துலகைவெளி யேற்றி,  
உடைந்த உளங்கள் திடங்கொள உதவவும்,  
துயரினை யொழித்துச் சுகமுறச் செய்யவும்,  
விரும்புவை யாயின், அறுக்கநின் தளையே.

உலகின் நீண்ட பிணிகளைத் தீர்த்ததன்  
துயரையும் துன்பையும் மயலையும் தொலைக்கவும்,  
பிணியெலாம் தீர்த்ததில் பேரின்ப மாக்கவும்,  
துன்பமுற் றார்க்கெலாம் இன்பம் நல்கவும்,  
நினைப்பை யாயின், நின்பிணி தீரே.

உலகின் மரணக் கனவி னின்றும்  
அமரி னின்றும் உலகை யெழுப்பி அஃ  
தன்பும் நட்பும் அறிவும் அழிவினிலா  
வாழ்வின் ஒளியும் மன்னிடச் செய்ய  
எண்ணுவை யாயின், எழுப்புக நின்னையே.

வீரும்பாத நிலைமைகளை விலக்கும் வழி.

துன்பம் நித்திய இன்ப சோருப மெய்ப் போருளை ஜீவன் மறைப்பதனாலுளதாகும் நிழலென்றும், உலகம் ஒவ்வொருவருக்கும் தத்தம் பிரதிபிம்பத்தைக் காட்டுகின்ற கண்ணாடி யென்றும் கண்டோம். இப்பொழுது நாம் உறுதியுள்ளவையும் எளிதில் ஏறத்தக்கவையுமான படிகளின் வழியாக நியாய ஒளியை அபரோட்சமாகக் காணத்தக்க மேல் தட்டுக்கு ஏறுவோம். இந் நியாய ஒளியைக்கண்ட பின்னர், பிரபஞ்சத்திலுள்ள ஒவ்வொன்றும் காரணகாரிய நியதிக்கு உட்பட்டிருக்கிற தென்ற ஞானமும், எஃதும் அந்நியதியி லிருந்து விலக முடியாதென்ற ஞானமும் உண்டாகும். மனிதனுடைய மிக அற்பமான நினைப்பு, சொல், செயல் முதற்கொண்டு வானிலுள்ள நட்சத்திரக் கூட்டங்கள் வரையுள்ள அனைத்தையும் அந்நியதி ஆள்கின்றது. ஒரு நிலைமை காரணமில்லாது ஒரு கணமும் இருக்கமுடியாது. ஏனெனில், அத்தகைய நிலைமையின் இருப்பு காரணகாரிய நியதியை மறுத்ததாகவும் அழித்ததாகவும் முடியும். ஆதலால், வாழ்க்கையின் நிலைமை ஒவ்வொன்றும், ஒழுங்கும் நேர்மையு முள்ள காரணகாரிய நியதியில் கட்டுப்பட்டிருக்கிறது; ஒவ்வொரு நிலைமையின் மர்மமும் காரணமும் அதினுள்ளேயே அடங்கியிருக்கின்றன. “வினை விதைத்தவன் வினையறுப்பான்; தீனை விதைத்தவன் தீனை யறுப்பான்.”



விரும்பாத நிலைமைகளை விலக்கும் வழி.

என்னும் உண்மை ஒருபோதும் அழியாது; அதனை ஒருவரும் மறுக்க முடியாது; அதனை ஒருவரும் ஏமாற்ற முடியாது; அதிலிருந்து ஒருவரும் தப்ப முடியாது. எவன் நெருப்பில் கையை இடுகிறானோ, அவன் அதன் சுடுகையை அநுபவித்தே தீரவேண்டும்; நிந்தனையாவது பிரார்த்தனையாவது அச்சடுகையை மாற்றமாட்டாது. இதே நியதிதான் மனோவுலகத் தையும் ஆள்கின்றது. வெறுப்பு, வெகுளி, பொறாமை, காமம், பேராசை இவையெல்லாம் எரிகின்ற நெருப்புக்கள்; இவற்றையார் தொட்டாலும் எரிதற்றுள் பங்களை அநுபவித்தே தீரவேண்டும். இம்மனோ நிலைமைகளை யெல்லாம் 'தீமை' என்று பெரியோர் சொல்லியது சரி; ஏனெனில், இவையாவும் ஆன்மா தனது அஞ்ஞான நிலையில் காரணகாரிய நியதியைக் கவிழ்ப்பதற்காகச் செய்யும் பிரயத்தனங்கள். ஆதலால், இவை ஒழுங்கின்மையையும் குழப்பத்தையும் உண்டுபண்ணி விரைவில் அல்லது தாழ்ப்பில், நோய், தவறு, கேடு, துன்பம், விசனம், ஏக்கம் என்னும் புறநிலைமைகளின் உருக்களை அடைகின்றன. அன்பும், பொறுமையும், நல்லெண்ணமும், தூய்மையும் தம்மைப் பரிபாலிக்கிற ஆன்மாவின் மீது சாந்தியை வீசுகிற குளிர்ந்த வாயுக்கள். அவை நித்திய நியதிக்கு ஒத்தனவாயிருக்கின்றமையால், ஆரோக்கியம், ஆக்கம், வெற்றி, சாந்தம் என்னும் புறநிலைமைகளின் உருக்களை அடைகின்றன.

பிரபஞ்ச மெல்லாம் வியாபித்திருக்கின்ற இப் பேரிய றியதியைப் பூரணமாக அறிதலால், கீழ்ப்படிவு என்னும் மனோநிலைமை அடையப் படுகின்றது. நியாயமும், ஒற்றுமையும், அன்பும் பிரபஞ்சத்தில் மேலான சக்திகளென்று நாம் அறிவோமானால், பிரதிகூலமான நிலைமைகளும் துன்பகரமான நிலைமைகளும் நாம் அந்நியதிக்குக் கீழ்ப்படிந்து நடவாத தனா உண்டாய பலன்களென்று நாம் அறிவோம்? அவ்வறிவு நமக்குப் பலத்தையும் வலிமையையும் கொடுக்கின்றது; அவ்வித அறிவினாலேயே மெய்யான வாழ்வையும் நிலையான வெற்றியையும் நித்திய இன்பத்தையும் அடையக்கூடும். சகல சந்தர்ப்பங்களிலும் பொறுமையோடிருத்தலும், உங்கள் அபிவிருத்திக்கு ஆவசியகமான கருவிகளென்று சகல நிலைமைகளையும் ஏற்றுக்கொள்ளுதலும், துன்பகரமான நிலைமைகட் கெல்லாம் மேற்பட்டு நின்றற்கும், அவை திரும்பவும் வருமென்று பயப்பட வேண்டாத விதத்தில் அவற்றை அடியோடு வெல்வதற்கும் ஏதுக்களாகும்; ஏனெனில், அந்நியதிக்குக் கீழ்ப்படிந்து நடக்கும் சக்தி அவற்றை வேரோடு நாசஞ் செய்து விடுகின்றது. அத்தகைய கீழ்ப்படிதலுள்ள மனிதன் நியாயத்திற்கு ஒத்தபடி நடக்கிறான்; உண்மையில் அவன் நியாயத்தோடு ஐக்கியமாய்விட்டான்; அவன் அடையும் வெற்றிகளெல்லாம் நித்திய வெற்றிகள்; அவன் உண்டுபண்ணுவன வெல்லாம் என்றென்றும் நிலை நிற்பவை.

விரும்பாத நிலைமைகளை விலக்கும் வழி.

சகல பலத்தின் காரணமும் சகல பலஹீனத் தின் காரணமும் அகத்துள் இருக்கின்றன; சகல சுகத்தின் காரணமும் சகல துக்கத்தின் காரணமும் அகத்துள்ளேயே இருக்கின்றன. அகத்திலிருந்து விரிவதைத் தவிர வேறாக எவ்வித அபிவிர்த்தியு மில்லை; ஞானத்தில் கிரமமாக அபிவிர்த்தியடை வதைத் தவிர, வேறாக ஆக்கத்திற்கும் சார்தத்திற்கு ம் எவ்வித மார்க்கமு மில்லை.

நீங்கள் நிலைமைகளால் விலங்கிடப்பட்டிருக் கிறதாகக் கூறுகின்றீர்கள்; நல்ல நிலைமைகளையும், விரிந்த செல்வாக்கையும், ஆரோக்கிய நிலைமை களையும் நீங்கள் அடையவேண்டு மென்று கதறு கின்றீர்கள்; உங்கள் கைகளையும் கால்களையும் கட்டியிருக்கிற உங்கள் விதியை நீங்கள் நிந்திக் கின்றீர்கள். உங்களுக்காகத்தான் நான் எழுது கிறேன்; உங்களுக்காகத்தான் நான் சொல்லுகிறேன். என் வார்த்தைகளைக் கேளுங்கள்; என் வார்த்தைகள் உங்கள் அகத்துள் என்றும் பிரகாசித்துக்கொண் டிருக்கட்டும்; நான் சொல்வது முற்றிலும் உண் மை:—நீங்கள் உங்கள் அக நிலைமையை அபிவிர்த்தி செய்வதற்கு உறுதியாகத் தீர்மானித்துக்கொள்வீர் களாயின், நீங்கள் உங்கள் புற நிலைமையில் அடைய வேண்டுமென்று விரும்புகிற அபிவிர்த்திகளை அடை வீர்கள். இவ்வழி தொடக்கத்தில் மனோகரமாகத் தோன்றாதென்பதை நான் அறிவேன். (மெய் எப்பொ

முதும் அப்படித்தா னிருக்கும்; பொய்யும் மாயையும் தொடக்கத்தில் மனோகரமாகத் தோன்றி மனத்தைக் கவரும்.) ஆனால், நீங்கள் இவ்வழியில் செல்வதாகத் தீர்மானித்துக்கொள்வீர்களாயின், நீங்கள் உங்கள் மனத்திலுள்ள பலஹீனத்தை நீக்கி உங்கள் மனோ சக்திகளும் ஆன்மவலிகளும் விரியும்ப செய்து விடாமுயற்சியால் உங்கள் மனத்தை ஒழுங்குபடுத்தி வருவீர்களாயின், உங்கள் புற வாழ்க்கையில் உண்டாகும் அற்புதமான மாறுதல்களைக் கண்டு நீங்கள் ஆச்சரியம் அடைவீர்கள். நீங்கள் செல்லச் செல்ல உங்கள் வழியில் பொன்போல் உதவும் சந்தர்ப்பங்கள் வந்து குறுக்கிடும்; அவற்றைச் சரியாக உபயோகிப்பதற்குத் தக்க வலியும் அறிவும் உங்கள் அகத்தில் உற்பத்தியாகும்; நீங்கள் அழையாமலே உங்களிடம் சரசமான சிநேகிதர்கள் வந்து சேர்வார்கள்; காந்தத்தினிடத்து ஊசிகள் போய்ச் சேர்வது போல, அதுதாபமுள்ள மனிதர்கள் உங்களிடம் வந்து சேர்வார்கள்; நீங்கள் வேண்டும் புத்தகங்களும் மற்றைய உதவிகளும் நீங்கள் தேடாமலே உங்களுக்குக் கிடைக்கும்.

ஒருசால் உங்கள் வறுமை விலங்கு பளுவாயிருக்கலாம்; நீங்கள் சிநேகிதரில்லாது தனியாயிருக்கலாம்; உங்கள் பளுவு குறைய வேண்டுமென்று நீங்கள் மிகுந்த ஆவலோடு விரும்பலாம்: ஆனால், உங்கள் வறுமைவிலங்கின் பளுவு முன்போலவே

விரும்பாத நிலைமைகளை விலக்கும் வழி.

யிருக்கின்றது ; நாளுக்கு நாள் அதிகமாகிற இருள் உங்களை மூடுகின்றது. நீங்கள் உங்கள் நிலைமையைக் குறைகூறுகின்றீர்கள் ; உங்கள் வறுமையை நிந்திக்கின்றீர்கள் ; உங்கள் பிறப்பையோ, பெற்றோரையோ, எஜமானையோ, உங்களுக்கு வறுமையையும் கஷ்டத்தையும் மற்றவருக்குச் செல்வத்தையும் சுகத்தையும் கொடுத்த அரியாயமான தெய்வத்தையோ பழிக்கின்றீர்கள். நீங்கள் பழிப்பதையும் கூப்பாடுபோடுவதையும் நிறுத்துங்கள் ; நீங்கள் பழிக்கிற எதுவும் உங்கள் வறுமைக்குக் காரணமன்று ; காரணம் உங்கள் அகத்துள் இருக்கிறது ; அதன் பரிகாரமும் அங்கேயே இருக்கின்றது. நீங்கள் குறை கூறுபவர்களா யிருத்தலே நீங்கள் உங்கள் நிலைமையை அடைவதற்குத் தக்கவர்கள் என்பதைக் காட்டுகின்றது ; எல்லா முயற்சிகளுக்கும் அபிவிருத்திகளுக்கும் ஆதாரமான நம்பிக்கை உங்களிடத்தில் இல்லை யென்பதைக் காட்டுகின்றது. நியாயமான பிரபஞ்சத்தில் குறைகூறுபவனுக்கு இடமே யில்லை ; கவலை ஆன்மாவைக் கொலைசெய்யத் தக்கது. உங்களுடைய ஒவ்வொரு மனப்போக்கினாலும் நீங்கள் உங்களைப் பந்தப்படுத்தியிருக்கிற விலங்குகளைப் பலப்படுத்துகின்றீர்கள் ; உங்களை மூடியிருக்கிற இருளை அதிகப்படுத்துகின்றீர்கள். உங்கள் அக நிலைமையை மாற்றுங்கள் ; உங்கள் புறநிலைமை மாறுதலடையும். உங்கள் நம்பிக்கையையும் அறிவையும் வளர்த்து நீங்கள் நல்ல நிலைமைகளையும் விரிந்த செல்வாக்கையும் அடைவதற்குத் தகுதியுள்ளவர்கள்.

ளாகுங்கள். உங்களிடத்தில் இப்பொழுது உள்ள  
 னவற்றை நீங்கள் முற்றிலும் சரியாக உபயோகிக்  
 கிறீர்களா என்பதை முதலில் கவனியுங்கள். சிறிய  
 வசதிகளைக் கவனியாது விட்டுவிட்டுப் பெரிய வசதி  
 களை அடையலாமென்று நினைத்து நீங்கள் மோசம்  
 போய்விடாதீர்கள். நீங்கள் அவ்வாறு பெரிய வச  
 திகளை அடைவீர்களாயின், அவை நிலையற்றனவாகி,  
 நீங்கள் கவனியாது விட்ட சிறிய வசதிகளின்  
 பாடங்களைப் படிப்பதற்காக நீங்கள் திரும்பவும்  
 கீழே வந்து சேர்வீர்கள். கலாசாலை மாணவன் ஒரு  
 வகுப்பிலிருந்து மற்றொரு வகுப்பிற்குப் போவதற்கு  
 முன் முந்திய வகுப்புப் பாடங்களைச் சரியாகப்  
 படித்து முடிக்க வேண்டுவது போல, நீங்கள் விரும்  
 புகிற பெரிய வசதிகளை நீங்கள் அடைவதற்கு முன்,  
 நீங்கள் அடைந்துள்ள சிறிய வசதிகளை நீங்கள் சரி  
 யாக உபயோகிக்க வேண்டும். நம்மிடத்திலுள்ள  
 சிறியனவற்றை நாம் சரியான வழியில் உபயோ  
 கிக்காது பிசகான வழிகளில் உபயோகிப்  
 போமானால், நம்மிடத்திலுள்ள சிறியனவும் நம்மிடத்  
 திலிருந்து கவரப்படும். ஏனெனில், நமது நடக்  
 கையால் நம்மிடத்திலுள்ள சிறியனவற்றையும்  
 நாம் கொண்டிருப்பதற்குத் தகுதியற்றவரென்று  
 காட்டுகிறோம்.

ஒருகால் நீங்கள் ஒரு சிறிய குடிசையில்  
 வசித்துக்கொண்டிருக்கலாம்; உங்கள் குடிசை  
 யைச் சுற்றி ஆரோக்கியத்தைக் கெடுக்கும் கெட்ட

விரும்பாத நிலைமைகளை விலக்கும் வழி.

நாற்றங்கள் நிறைத்திருக்கலாம். நீங்கள் ஆரோக்கியத் திற் கொத்த ஒரு பெரிய வீட்டை அடைவதற்கு விரும்பலாம். அப்படியானால், நீங்கள் முதலில் உங்கள் சிறிய குடிசையை ஒரு சிறிய சுவர்க்கம்போலாக்கிக்கொண்டு, நீங்கள் விரும்பிய பெரிய வீட்டை அடைவதற்கு உங்களைத் தகுதியுள்ளவர்க ளாக்கிக் கொள்ளவேண்டும்; உங்கள் சிறிய குடிசையை மாசுமறு இல்லாமல் சுத்தமாக வைத்துக் கொள்ளுங்கள். உங்கள் கையிலுள்ள பொருளுக்குத் தக்கபடி உங்கள் குடிசையை அழகுள்ளதாகவும் இனிமையுள்ளதாகவும் தோற்றும்படி செய்யுங்கள். உங்கள் சாதாரண சாப்பாட்டை முழு கவனத்தோடும் சமையல் செய்யுங்கள்; உங்கள் எளிய சாப்பாட்டை நீங்கள் எவ்வளவு சுவையுள்ளதாகச் செய்யக் கூடுமோ அவ்வளவு சுவையுள்ளதாகச் செய்யுங்கள். உங்கள் குடிசையில் விரித்தற்குப் பாய் உங்களிடத்தில் இல்லையானால், உங்கள் குடிசை அரங்குகளில் சிரிப்பும் வரவேற்புமாகிய பாயை விரித்து, அதன் மீது இனிய வார்த்தைகளாகிய ஆணிகளைப் பொறுமையாகிய சம்மட்டியால் அடித்து இறுக்குங்கள். அத்தகைய ஒரு பாய் சூரிய ஒளியால் நிறம் குன்றாது; அடிக்கடி உபயோகிப்பதால் கிழியமாட்டாது. உங்களுடைய தற்கால வசதிகளை இவ்விதமாக நீங்கள் மேன்மைப்படுத்திக்கொள்வதால், நீங்கள் அவற்றிற்கு மேற்பட்ட வசதிகளை அடையத் தகுதியுள்ளவர்களாவீர்கள். அவை உங்களுக்கு அவசிய மில்லாதன

வாய்விடும்; உங்கள் வரவிற்காக நீண்ட காலம் காத்தாக் கொண்டிருக்கிறதும் உங்கள் தகுதிக்கு ஒத்த துமான நல்ல வீட்டையும் வசதிகளையும் நீங்கள் சரியான காலத்தில் அடைவீர்கள்.

ஒருகால், நீங்கள் ஆலோசனை செய்வதற்கும் முயற்சி செய்வதற்கும் அதிக நேரம் வேண்டுமென்று விரும்பக்கூடும்; நீங்கள் கஷ்டத்தோடு அதிக நேரம் வேலை செய்வதாக உணரக்கூடும். அப்படியானால், உங்களுக்கு இப்பொழுது கிடைத்துள்ள சிறிய அவகாச காலம் முழுவதையும் நீங்கள் சரியாக உபயோகிக்கிறீர்களா என்று கவனியுங்கள். உங்களுக்கு இப்பொழுது கிடைத்துள்ள சிறிய அவகாச காலத்தை நீங்கள் வீணாக்குவீர்களாயின், நீங்கள் இன்னும் அதிக அவகாசம் வேண்டுமென விரும்புவதில் யாதொரு பிரயோசனமும் இல்லை. உங்களுக்கு அதிக அவகாசம் கிடைக்குமாயின், நீங்கள் இன்னும் அதிக சோம்பலுள்ளவர்களாயும் உதாசினமுள்ளவர்களாயும் இருப்பீர்கள். வறுமையும் அவகாசமின்மையும் நீங்கள் நினைக்கிறதுபோல அவ்வளவு தீயன அல்ல. அவை உங்கள் அபிவிருத்தியைத் தடுக்குமாயின், அதற்குக் காரணம் உங்கள் பலஹீனங்களாகிய உடைகளை நீங்கள் அவற்றிற்கு உடுத்தியிருத்தலே; அவற்றில் நீங்கள் காணும் தீமை உண்மையில் உங்கள் அகத்துள் இருக்கிறது. நீங்கள் உங்கள் மனத்தைச் சீர்திருத்தி ஒழுங்குசெய்கிற அளவில் நீங்கள் உங்கள் ஊழை ஆக்குகிறவர்கள்



விரும்பாத நிலைமைகளை விலக்கும் வழி.

என்பதை அபரோட்சமாக அறிவீர்கள்; நீங்கள் எவ்வளவுக் கெவ்வளவு அதிகமாக உங்களைச் சீர்திருத்தி ஒழுங்கு செய்கின்றீர்களோ அவ்வளவுக் கவ்வளவு அதிகமாக நீங்களே உங்கள் ஊழை ஆக்குகின்றவர்கள் என்பதை அபரோட்சமாக அறிவீர்கள்; அப்பொழுது நீங்கள் தீயனவென்று கருதியவற்றையெல்லாம் நல்லனவாக மாற்றிக்கொள்ளலா மென்பதைக் காண்பீர்கள். நீங்கள் அப்பொழுது உங்கள் பொறுமையையும் நம்பிக்கையையும் தைரியத்தையும் வளர்ப்பதற்கு உங்கள் வறுமையை ஒரு கருவியாக உபயோகித்துக்கொள்வீர்கள்; உங்கள் சிறிய அவகாசத்தை நீங்கள் விரைந்து ஆலோசனைசெய்தற்கும் காரியம் செய்தற்கும் ஒரு துணையாக உபயோகித்துக் கொள்வீர்கள். மிகக் கெட்ட நிலத்தில் மிக நல்ல மலர்கள் வளர்வதுபோல வறுமைபாகிப் மிகக் கெட்ட நிலத்தில் மிக நல்ல மனிதராகிய மலர்கள் வளர்ந்து மலர்ந்திருக்கின்றன. எவ்விடத்தில் நாம் கஷ்டங்களை எதிர்க்க வேண்டியதிருக்கிறதோ அவ்விடத்திலும், எவ்விடத்தில் நாம் அதிருப்தியான நிலைமைகளை வெல்ல வேண்டியதிருக்கிறதோ அவ்விடத்திலும், ஒழுக்கம் மிக மிக வளர்ந்து அதன் பெருமையைக் காட்டுகின்றது.

நீங்கள் ஒரு கொடுமையான எஜமானுக்கு அல்லது எஜமாட்டிக்கு வேலைபார்த்துக்கொண்டிருக்கலாம்; நீங்கள் கொடுமையாக நடத்தப்படுவதாக உணரலாம். இதுவும் உங்கள் அபிவிருத்திக்கு

ஆவசியக மென்று கருதுங்கள். உங்கள் எஜமான் அல்லது எஜமாட்டி உங்களை அன்பில்லாது நடத்தினால், அவர்களிடத்தில் நீங்கள் அன்பையும் பொறுமையையும் காட்டுங்கள். நீங்கள் இடைவிடாது பொறுமையையும் அடக்கத்தையும் அப்பிரியசியுங்கள். உங்கள் மனோ பலத்தையும் ஆன்ம பலத்தையும் வளர்ப்பதற்கு உங்களுக்குப் பிரதிகூலமாகவுள்ள நிலைமைகளை அநுகூலமாக உபயோகித்துக்கொள்ளுங்கள். உங்கள் மௌன நடத்தையாலும் சக்தியாலும் உங்கள் எஜமான் அல்லது எஜமாட்டிக்குப் புத்தி கற்பிப்பீர்கள்; அவர் தமது நடத்தையைப் பார்த்து நாணமடையும்படி செய்வீர்கள்; அதே சமயத்தில் நீங்கள் உங்கள் ஆன்ம சக்தியை வளர்த்துக்கொண்டும், உங்கள் தற்கால நிலைமைகளைப் பார்க்கினும் உயர்ந்த நிலைமைகள் உங்களை நெருங்குங்காலத்தில் அவற்றை ஒப்புக்கொள்வதற்குத் தகுதியுள்ளவர்களாக நீங்கள் வளர்ந்துகொண்டும் இருப்பீர்கள். நீங்கள் அடிமையாக இருப்பதாகக் குறைகூறாதீர்கள்; நீங்கள் மேன்மையான நடக்கையால் அடிமைஸ்தானத்திற்கு மேற்பட்டவர்களாகுங்கள். நீங்கள் வேறொருவனுக்கு அடிமையாக யிருப்பதாகக் குறைகூறுவதற்கு முன், நீங்கள் உங்களுக்கு (உங்கள் மனத்திற்கும் சரீரத்திற்கும்) அடிமையாயிருக்கவில்லையா என்பதைப் பார்த்துக் கொள்ளுங்கள். நீங்கள் அகத்துள் நோக்குங்கள்; அங்குத் தேடிப்

விரும்பாத நிலைமைகளை விலக்கும் வழி.

பாருங்கள்; உங்கள் மீது இரக்கங்கொள்ளாதீர்கள். நீங்கள் அடிமைத்தனமான நினைப்புக்களையும் அவர்களையும் அங்குக் காண்பீர்கள். உங்கள் தினசரி வாழ்க்கையிலும் நடக்கையிலும் அடிமைத்தனமான பழக்கங்களைக் காண்பீர்கள். நீங்கள் இவற்றை வெல்லுங்கள்; நீங்கள் உங்களுக்கு அடிமைபா யிருப்பதை விடுங்கள்; அப்போது உங்களை அடிமைப்படுத்தும் சக்தி எவனிடத்திலும் இருக்கமாட்டாது. நீங்கள் உங்களை வெல்லும் காலையில், நீங்கள் பிரதிகூலமான நிலைமைகளை யெல்லாம் வென்றுவிடுவீர்கள்; ஒவ்வொரு கஷ்டமும் உங்களைக் கண்ட மாத்திரத்தில் நீங்கிவிடும்.

செல்வவந்தர்கள் உங்களை இம்சிக்கிறதாகக் குறைகூறுதீர்கள். நீங்கள் செல்வவந்தர்களானால் நீங்கள் எளியவர்களை இம்சிக்கமாட்டீர்களென்பது நிச்சயமா? முற்றிலும் நியாயமான ஒரு நீத்திய சட்டம் இருக்கிற தென்பதையும், இன்று இம்சிக்கிறவர்களான இம்சிக்கப்படுவா னென்பதையும், இச்சட்டத்திலிருந்து எவனும் தப்பமுடியா தென்பதையும் நீங்கள் ஞாபகத்தில்வைத்துக்கொள்ளுங்கள். ஒருகால், நீங்கள் நேற்று (உங்கள் முந்திய ஜென்மம் ஒன்றில்) செல்வவந்தர்களாகவும் இம்சிக்கிறவர்களாகவும் இருந்திருக்கலாம்; நீங்கள் அப்பேரிய சட்டத்திற்குச் செல்ல வேண்டிய உங்கள் கடனை இன்று செலுத்திக்கொண்டிருக்கலாம். ஆதலால், நீங்கள் நம்பிக்கையையும் தைரியத்தையும் கைக்கொள்ளுங்

கள் ; நித்திய நீதியாயும் நித்திய நன்மையாயும் இருக்கிற கடவுளை அடிக்கடி சிந்தித்துக் கொண்டிருங்கள் ; நீங்கள் கண்டப் பொருள்களையும் அநித்தியப் பொருள்களையும் விட்டு அகண்டமாயும் நித்தியமாயுமுள்ள பொருளிடத்துச் செல்ல முயலுங்கள். பிறர் உங்களுக்குத் துன்பம் செய்கின்றனர் அல்லது உங்களை இம்சிக்கின்றனர் என்ற மயக்கத்தை விட்டு விடுங்கள் ; உங்கள் அகவாழ்க்கையையும் அதனையாளும் நியதிகளையும் பற்றிய ஞானத்தால் உங்கள் அகத்திலுள்ளதே உங்கள் புறத்தில் வந்து உங்களை உண்மையில் துன்பப்படுத்துகிற தென்று நீங்கள் அபரோட்சமாக அறிய முயலுங்கள். **தன்மீது தான் இரக்கம் கொள்ளுதலைப் பார்க்கினும் தாழ்ந்ததும் அவமதிப்பைச் தரத்தக்கதும் ஆன்மாவைக் கெடுக்கத்தக்கதும் வேறொன்றில்லை.** அத்தகைய புழு ஒன்று உங்கள் இருதயத்தைத் தின்றுகொண்டிருக்கும்பொழுது நீங்கள் பூரணவாழ்வை ஒரு போதும் அடையமுடியாது. நீங்கள் பிறர்மீது குறைகூறுகிறதை விட்டு, நீங்கள் உங்களையே குறைகூறத் தொடங்குங்கள். மாசற்ற தூய்மையும் குற்றமற்ற நன்மையும் பொருந்தியிராத உங்கள் செயல்களையும், அவாக்களையும், நினைப்புக்களையும் கவனியாது விடாதீர்கள். நீங்கள் அவ்வாறு செய்வதால் நித்திய வஸ்துவாகிய மலையின் மீது உங்கள் வீட்டைக் கட்டுகின்றீர்கள் ; உங்கள் சேஷமத்திற்கும் இன்

விரும்பாத நிலைமைகளை விலக்கும் வழி.

பத்திற்கும் வேண்டியவையெல்லாம் தக்க காலத்தில் உங்களிடம் வந்து சேரும்.

அகத்திலுள்ள சுயநய நிலைமைகளை ஒழிப்பதைத் தவிர, வறுமையினின்றோ, விரும்பத்தகாத மற்றைய நிலைமையினின்றோ, ஸ்திரமாக நீங்கிக் கொள்வதற்கு வேறு வழியில்லை; ஏனெனில், வறுமையும் விரும்பத்தகாத மற்றைய நிலைமைகளும் அகத்தின் சுயநய நிலைமைகளின் பிரதிபிம்பங்களே. உண்மையான செல்வங்களை அடைவதற்கு மார்க்கம், ஒழுக்கத்தைக் கைக்கொண்டு ஆன்மா செல்வ முறுமாறு செய்தலே. உண்மையான அக ஒழுக்கத்திற்கு வேறாகச் செல்வமாவது வலிமையாவது இல்லை; அவற்றின் தோற்றங்கள் மாத்திரமே உண்டு. ஒழுக்கம் ஒரு சிறிதும் இல்லாமலும், ஒழுக்கத்தைக் கொள்ளவேண்டு மென்ற விருப்பம் ஒரு சிறிதும் இல்லாமலும் இருக்கிற மனிதர்கள் மிகுதியாகப் பணம் சம்பாதிப்பதை நான் அறிவேன்; ஆனால் அத்தகைய பணம் உண்மையான செல்வமாக மாட்டாது; அதனுடைமை அழிவையும் நோவையும் தரத்தக்கது. அதற்குத்தாவீது சான்று கூறியிருக்கின்றனர். அவர் “துர் நடத்தைக்காரர் செல்வ வந்த ரானதை நான் பார்த்த பொழுது மடையரின் தரித்திர நிலைமையில் பொறாமை அடைந்தேன். அவரது விழிகள் கொழுத்துப் பருத்திருந்தன. அவர்தமது விருப்பத்திற்கு மேற்பட்ட செல்வமுடையவராயிருந்தனர். நான் எனது அகத்தைச் சுத்தம் செய்

ததும் நான் யாதொரு குற்றமும் செய்யாதிருந்ததும் வீண் என்று தோன்றின. நான் இதனை நினைத்தபோ தெல்லாம் எனக்கு வருத்தமாயிருந்தது. நான் கடவு ளின் ஆலயத்துள் பிரவேசித்தபொழுது அச்செல் வத்தின் முடிவைக் கண்டேன்” என்று கூறியிருக் கின்றனர். துர்நடத்தைக்காரருடைய செல்வம் தா வீதுக்கு மிக வருத்தத்தைக் கொடுத்தது; அவர் கடவுள் ஆலயத்திற்குள் சென்ற பின்னர் அச்செல் வத்தின் முடிவைக் கண்டனர். அவரைப் போல, நீங் களும் கடவுளாலயத்துள் செல்லலாம். அஃது உங்கள் அகத்துள்ளே இருக்கிறது. அது, தாழ்வாயும் கண் டமாயும் அறித்தியமாயு முள்ள எல்லாவற்றையும் விட்டு, உயர்வாயும் அகண்டமாயும் நித்தியமாயு முள்ள தத்துவங்களை அபரோட்சமாக அறிந்த போது எஞ்சி நிற்கும் ஞானமே. அதுதான் அறி வின் தெய்வத்தன்மை. அதுதான் பரம்போருளின் ஆலயம். நீங்கள் நீண்ட காலம் முயற்சி செய்து உங் களை ஒழுங்குபடுத்தி, நீங்கள் அப் பரிசுத்த ஆலயத் துள் பிரவேசித்த பொழுது மனிதரது சகல நல்ல நினைப்புக்களின் பலன்களையும் முடிவுகளையும் நல்ல முயற்சிகளின் பலன்களையும் முடிவுகளையும், மனித ரது சகல தீய நினைப்புக்களின் பலன்களையும் முடி வுகளையும் தீய முயற்சிகளின் பலன்களையும் முடிவு களையும், உள்ளங்கை நெல்லிக்கனி போலக் காண்பீர் கள். அப்பொழுது நீங்கள் ஒழுக்கமில்லாத மனிதன்

விரும்பாத நிலைமைகளை விலக்கும் வழி.

பணம் சம்பாதிப்பதைப் பார்த்தால் உங்கள் தெய்வ நம்பிக்கையை இழக்கமாட்டீர்கள் ; ஏனெனில், அவன் மறுபடியும் வறுமையையும் தாழ்வையும் அடைந்தே தீரவேண்டுமென்பதை நீங்கள் அறிவீர்கள். ஒழுக்கமில்லாத செல்வவந்தன் உண்மையில் தரித்திரனே ; நதியின் ஜலம் சமுத்திரத்திற்குச் சென்று கொண்டிருக்கிறது எவ்வளவு நிச்சயமோ அவ்வளவு நிச்சயமே அவன் சகல செல்வங்களையும் உடையவனாயிருக்கும் பொழுதே வறுமைக்கும் கேட்டிற்கும் சென்றுகொண்டிருக்கிறான் என்பது ; அவன் செல்வவந்தனாக இறந்த போதிலும், அவனது தீய ஒழுக்கத்தின் தீய பலன்களை அறுப்பதற்கு அவன் திரும்பப் பிறந்தே தீரவேண்டும். அவன் அநேக தடவை செல்வத்தை அடைந்த போதிலும், அவன் நீண்ட கால இன்ப துன்ப அநுபவங்களால் அவனுடைய அகத்தின் வறுமையை வெல்லும்வரை, அவன் அநேக தடவை வறுமையை அடைந்தே தீரவேண்டும். ஆனால், புறத்தில் செல்வமின்றியும் அகத்தில் ஒழுக்கத்தைக் கொண்டு மிருக்கிற மனிதன் உண்மையில் செல்வவந்தனே ; அவனது சகல வறுமைகளோடும் அவன் செல்வத்திற்கும் கேஷமத்திற்கும் சென்று கொண்டிருக்கிறான் ; அவனது வரவிற்காக நித்திய இன்பமும் சுகமும் காத்துக்கொண்டிருக்கின்றன.

நீங்கள் உண்மையாகவும் நிலையாகவும் செல்வவந்தர்களாயிருக்க விரும்புவிர்களாயின், நீங்கள் முதலில் ஒழுக்க முடையவர்களாதல்வேண்டும்.

நீங்கள் செல்வத்தை நேராக (ஒழுக்கத்தின் மூலமாக அல்லாது) அடைவதற்குக் கருதுதலும், செல்வம் சம்பாதித்த லொன்றையே உங்கள் வாழ்க்கையின் நோக்கமாகக் கொள்ளுதலும், செல்வத்தை அடைவதற்கு நீங்கள் பேராசையோடு முயலுதலும் அறிவீனமாகும். இச்செயல்கள் முடிவில் உங்களுக்குத் தோல்வியையே கொடுக்கும். உங்களை ஒழுக்கத்தில் நிறைவுடையவர்களாகச் செய்துகொள்வதையும், பிரயோஜனமும் பரோபகாரமுமான செயல்களைச் செய்வதையும் உங்கள் வாழ்வின் நோக்கமாகக் கொள்ளுங்கள்; எல்லாவற்றிற்கும் மேற்பட்டதாயும் மாறுதலில்லாததாயும் இருக்கிற நன்மையினிடத்து நம்பிக்கையுடையவர்களாயிருங்கள்.

நீங்கள் உங்கள் சொந்தத்திற்காகக் செல்வத்தை விரும்பவில்லை யென்றும், ஆனால் அதனைக்கொண்டு நன்மை செய்தற்கும் மற்றவர்களைச் சுகப்படுத்தற்குமே அதனை விரும்புகின்றீர்களென்றும் கூறுகின்றீர்கள். நீங்கள் செல்வத்தை விரும்புவதன் உண்மையான நோக்கம் இஃதாயிருக்கும் பட்சத்தில், உங்களுக்குச் செல்வம் வந்துசேரும்; நீங்கள் செல்வமுடையவர்களாயிருக்கும்பொழுது நீங்கள் உங்களை அச்செல்வத்தின் சொந்தக்காரர்களாகக் கருதாது, அதனை நல்ல வழிகளில் செலவு செய்து காப்பாற்றுவதற்காக நியமிக்கப்பட்ட நிர்வாகிகளென்று கருதும் பட்சத்தில், நீங்கள் உண்மையில் பலமும் பரமமும் உள்ளவர்களே. ஆனால், நீங்கள்



விரும்பாத நிலைமைகளை விலக்கும் வழி.

உங்கள் நோக்கத்தை நன்றாகச் சோதித்துப் பாருங்கள் ; ஏனெனில், மற்றவர்களைச் சுகப்படுத்தும் நோக்கத்தோடு செல்வத்தை விரும்பியவர்களில் பெரும்பாலார், ஜனங்களால் நேசிக்கப்படவேண்டு மென்ற நோக்கத்தையும் பரோபகாரி அல்லது சீர்திருத்தக் காரனென்ற பெயரை அடையவேண்டு மென்ற விருப்பத்தையும் கொண்டவரா யிருந்திருக்கின்றனர். உங்களிடத்திலுள்ள சிறிய செல்வத்தைக் கொண்டு நீங்கள் நன்மை செய்யவில்லையானால், நீங்கள் அதிக செல்வத்தை அடைந்தபொழுது நீங்கள் அதிக சுயநயமுள்ளவர்க ளாவீர்களென்றும், நீங்கள் உங்கள் செல்வத்தைக் கொண்டு செய்வதுபோல் தோன்றிய நன்மைகளெல்லாம் உங்களது தற்பு கழ்ச்சி நிமித்தமே செய்யப்பட்டன வென்றும் நம்புங்கள். நன்மை செய்தல் உங்களுடைய உண்மையான விருப்பமாயிருப்பின், நீங்கள் அதனைச் செய்யச் செல்வத்திற்காகக் காத்திருக்கவேண்டிய ஆவசியகமே யில்லை ; நீங்கள் அதனை இப்பொழுதே, இந்த நிமிஷத்திலேயே, நீங்கள் இருக்கிற இடத்திலிருந்தே, செய்யக்கூடும். நீங்கள் உங்களை மதிக்கிறபடி நீங்கள் உண்மையில் அவ்வளவு பரநயமுடையவர்களாயின், நீங்கள் மற்றவர்கள் நிமித்தம் இப்பொழுதே உங்கள் சொந்த சொகரியங்களிற் சிலவற்றைக் குறைக்கலாம்; நீங்கள் எவ்வளவு எளியவர்களாயிருந்தாலும் பெரிய காரியமில்லை ; உங்கள் சுயநலத்தைப் பரித்தியாகம்

செய்வதற்கு இடமுண்டு; ஏனெனில், அன்னவள் திரப்பணம் மாத்திரம் வாங்கிக் கொண்டிருக்கிற விதவைகூடத் தன் பணம் முழுவதையும் வட்டிக்குக் கொடுக்கிறாள். நன்மை செய்வதற்கு உண்மையில் விரும்புகின்ற ஹிருதயம் செல்வம்வரும்வரையில் காத்திருக்கமாட்டாது; அது பரித்தியாகம் என்னும் பலிபீடத்தின் முன் வந்து, “யான்” என்னும் தகுதியற்ற அபிமானத்தை அவ்விடத்தில் விட்டுவிட்டு, அயலானுக்கும் அந்நியனுக்கும் சினேகனுக்கும் பகைவனுக்கும் ஒரே தன்மையாக உபகாரம் செய்பச் செய்கின்றது.

காரியம் காரணத்தோடு சம்பந்தப்பட்டிருப்பது போல, செல்வமும் பலமும் அகநன்மையோடும், வறுமையும் பலஹீனமும் அகத்தீமையோடும், சம்பந்தப்பட்டிருக்கின்றன. பணம் உண்மையான செல்வமும்ன்று, அந்தஸ்துமன்று, பலமும்ன்று; பணத்தை மாத்திரம் நம்பியிருத்தல் ஒரு வழக்கிடத்தில் நின்றலை யொக்கும். உங்கள் உண்மையான செல்வம் உங்கள் ஒழுக்கமே; உங்கள் உண்மையான பலம் உங்கள் ஒழுக்கத்தைப் பலன் தரும் வழிகளில் உபயோகித்தலை. நீங்கள் உங்கள் அகத்தைச் சீர்ப்படுத்துவீர்களாயின், உங்கள் வாழ்க்கையைச் சீர்ப்படுத்துவோராவீர்கள். காமம், வெறுப்பு, வெகுளி, வீண் பெருமை, தற்பெருமை, பேராசை, பொறியின்பம், சுயநயம், மூர்க்கத்தனம், இவை யெல்லாம் வறுமையும் பலஹீனமுமாகும்; அன்பு, தாய்மை,

விரும்பாத நிலைமைகளை விலக்கும் வழி.

ஆமைதி, பணிவு, பொறுமை, இரக்கம், தயாளம், சுயநயம் மறத்தல் சுயநயந்துறத்தல் - இவை யெல்லாம் செல்வமும் பலமுமாகும். வறுமையின் தத்துவங்களையும் பலவீனத்தின் தத்துவங்களையும் வென்றபொழுது, எஃதாலும் வெல்லப்பட முடியாததும் எல்லாவற்றையும் வெல்வதுமான ஒரு சக்தி அகத்தினின்று வெளிப்படுகின்றது. மிக உயர்ந்த ஒழுக்கத்தைக் கைக்கொண்டிருக்கின்றவன் உலகம் முழுவதும் தன்முன் சிழிப்படியச் செய்கின்றான்.

ஆனால், செல்வவந்தர்களும் தரித்திரர்களும் தாங்கள் விரும்பாத நிலைமைகளைக் கொண்டிருக்கிறார்கள்; தரித்திரர்களுக்குள்ள சுகம் பெரும்பாலும் செல்வவந்தர்களுக்கில்லை; இதனால், சுகமானது புறப்பொருள்களையாவது புறவுடைமைகளையாவது பொறுத்த தன்றென்றும், ஆனால் அகநிலைமையைப் பொறுத்த தென்றும் அறிகிறோம். ஒருகால், நீங்கள் வேலைக்காரர்களை வைத்து வேலைவாங்கும் எஜமான்களாயிருக்கலாம்; உங்கள் வேலைக்காரர்களால் நீங்கள் ஓயாத தொந்தரவுகளை அடைந்துகொண்டிருக்கலாம்; உங்களுக்கு நம்பிக்கையுள்ள நல்ல வேலைக்காரர்கள் கிடைத்தால் அவர்கள் உங்களை விட்டு விரைவில் நீங்கிவிடுகிறார்கள். இதனால் நீங்கள் மனிதசபாவத்தைப்பற்றிய உங்கள் நம்பிக்கையை இழக்க ஆரம்பிக்கிறீர்கள், அல்லது முற்றிலும் இழந்து விடுகிறீர்கள். நீங்கள் உங்கள் வேலைக்காரர்களுக்கு அதிக சம்பளங்கள் கொடுத்தும் அதிக சுதந்தரங்கள்

கொடுத்தும் உங்கள் காரியங்களைச் சீர்ப்படுத்த முயல்கின்றீர்கள் ; ஆனால், உங்கள் காரியங்கள் முன்போலவே யிருக்கின்றன. நான் உங்களுக்கு ஒன்று சொல்லுகிறேன். உங்கள் தொந்தரவுகளின் மர்மம் உங்கள் வேலைக்காரர்களிடத்தில் இல்லை ; அஃது உங்களிடத்திலேயே இருக்கின்றது ; நீங்கள் உங்கள் குற்றதைக் கண்டு நீக்கவேண்டு மென்ற உண்மையான அவாவுடன் உங்கள் அகத்துள் நோக்கு வீர்களாயின், நீங்கள், விரைவிலோ தாழ்ப்பிலோ, உங்கள் சகல அசந்தோஷங்களுக்கு முரிய மூலத்தை அங்குக் காண்பீர்கள். அஃது ஒரு சயநய அவாவாக, அல்லது பிறர்மீது சந்தேகம் கொள்கின்ற அல்லது அன்பில்லாதிருக்கின்ற ஒரு மனப்போக்காயிருக்கலாம் ; அதனை நீங்கள் உங்கள் பேச்சிலும் நடத்தையிலும் காட்டாவிட்டாலும், அது தனது விஷக்காற்றை உங்களைச் சுற்றி யுள்ளவர்கள் மீது வீசித் திரும்ப உங்களிடம் வந்து உங்களைப் பாதிக்கின்றது. நீங்கள் உங்கள் வேலைக்காரர்களிடத்தில் அன்புடையவர்களாயிருங்கள் ; நீங்கள் அவர்களுடைய சந்தோஷத்தையும் சௌகரியத்தையும் கவனியுங்கள் ; நீங்கள் ஒருவருக்கு வேலைக்காராயிருந்தால் நீங்கள் செய்ய விரும்பாத அளவுக்கு மிஞ்சிய வேலையை உங்கள் வேலைக்காரர்கள் செய்யவேண்டுமென்று விரும்பாதீர்கள். தனது எஜமானுடைய நன்மையின் நிமித்தம் தன்னை முற்றிலும் மறந்துவிடுகிற ஒரு வேலைக்காரனது ஆன்ம அடக்கத்தைக் காண்பது அருமையாயும் அழகாய் மிருக்கின்றது ; ஆனால்,

விரும்பாத நிலைமைகளை விலக்கும் வழி.

தனது சுகத்தை மறந்து தனக்குக் கீழ்ப்பட்ட வேலைக்காரர்களது சுகத்தை நாடுகிற ஒரு எஜமானுடைய ஆன்மஉயர்ச்சியைக் காண்பது அதனினும் அருமையாயும், திவ்வியமாயும் இருக்கின்றது. அத்தகைய மனிதனது சுகம் ஒன்றற்குப் பத்துமடங்காகப் பெருகுகின்றது; தனது வேலைக்காரர்களைப் பற்றிக் குறைகூறும் ஆவசியகம் அவனுக்கு ஏற்படுவதில்லை. எண்ணிறந்த வேலைக்காரர்களை வைத்து வேலைவாங்கு கிறவரும், ஒரு போதும் ஒரு வேலைக்காரனையும் தம் வேலையினின்றும் நீக்காதவருமான ஒரு பெயர்பெற்ற மனிதர் “நான் எனது வேலையாட்களுடன் எப்பொழுதும் மிகச் சந்தோஷகரமான சம்பந்தங்களை யுடையவனாயிருக்கின்றேன். அதற்குக் காரணம் என்னவென்று நீங்கள் என்னைக் கேட்பீர்களாயின், எப்படி அவர்கள் என்னிடத்தில் நடக்கவேண்டுமென்று நான் விரும்புகிறேனோ அப்படியே நான் அவர்களிடத்தில் நடக்க வேண்டுமென்ற நோக்கத்தை நான் ஆரம்பம் முதல் கொண்டிருக்கிறேனென்று மாத்திரம் சொல்வேன்.” என்று கூறினார். விரும்பத்தகாத சுகல நிலைமைகளையும் நீக்குவதற்கும், விரும்பத்தக்க சுகல நிலைமைகளையும் அடைவதற்கும் உரிய மர்மம் இதில் அடங்கியிருக்கிறது. உங்களுக்கு உலகத்தில் சிநேகிதர் ஒருவருமில்லை யென்றும், உங்களை ஒருவரும் நேசிக்கிறதில்லை யென்றும், நீங்கள் தனிமையாயிருக்கிறதாகவும் நீங்கள் கூறுகின்றீர்களா? அப்படியானால், உங்கள் சொந்த நன்மைக்காக, உங்களைத்

தவிர வேறு ஒருவரையும் குறைகூறாதீர்களென்று உங்களைப் பிரார்த்திக்கிறேன்; நீங்கள் மற்றவர்களிடத்தில் சினேகம் பாராட்டுங்கள்; சினேகிதர்கள் உங்களைச் சுற்றி மொய்த்துக்கொண்டிருப்பார்கள். நீங்கள் உங்களைத் தூயர்களாகவும் நேசிக்கப்படத் தக்கவர்களாகவும் செய்யுங்கள்; எல்லாரும் உங்களை நேசிப்பார்கள்.

தன்னைத் தூய்மையாக்குதலும் தன்னையடக்கியாள்தலுமாகிய சிருஷ்டிசக்தியை உங்கள் அகத்துள் வளர்ப்பீர்களாயின், உங்கள் உயிருக்குப் பாரமாயிருக்கிற சகல நிலைமைகளினின்றும் நீங்கள் நீங்கிவிடுவீர்கள். உங்களுக்குத் துன்பத்தைக் கொடுக்கிற வறுமை (நான் சொல்லுகிற வறுமை துன்பத்திற்கு மூலமாயிருக்கிற வறுமையே யன்றி முத்தரும் தவத்தரும் மனதார வேண்டுமென்று உண்டு பண்ணிக்கொள்ளுகிற வறுமையன்று) யாக இருந்தாலுஞ்சரி, அல்லது உங்களுக்குப் பாரமாகத் தோன்றுகிற செல்வமாக இருந்தாலுஞ்சரி, அல்லது உங்கள் வாழ்க்கையில் நேரும் கேடுகளும் துன்பங்களும் துக்கங்களுமாக இருந்தாலுஞ்சரி, அவற்றையெல்லாம், அவற்றிற்கு ஆஸ்பதமாயிருக்கிற உங்கள் அகத்திலுள்ள சுயநய தத்துவங்களை ஒழிப்பதனால் நீங்கள் ஒழித்துவிடலாம்.

சென்றகால நினைப்புக்களும் செயல்களும் பிழையாத நியதிப்படி தமது பலன்களைக் கொடுக்கவேண்டியவைகளாயும் அவற்றை நாம் அதுபவிக்கவேண்டி.

விரும்பாத நிலைமைகளை விலக்கும் வழி.

யவர்களா யுமிருந்தாலும் பெரிய காரியமில்லை ; ஏனெனில், நாம் நமது வாழ்நாளின் ஒவ்வொரு நிமிஷத்திலும் புதிய புதிய நினைப்புக்களை நினைத்துக்கொண்டும் புதிய புதிய செயல்களைச் செய்துகொண்டும் இருக்கிறபடியால், நாம் அவற்றையெல்லாம் நல்லனவாக அல்லது தீயனவாகச் செய்துகொள்ளும் சக்தியை உடையவர்களா யிருக்கிறோம். அன்றியும், ஒரு மனிதன் தனது பணத்தை இழக்கும்படி அல்லது தனது நிலையை விடும்படி நேரிட்டால், அவன் தனது தைரியத்தை இழப்பதும் ஒழுக்கத்தை விடுவதும் ஆவசியகமில்லை ; இவற்றில்தான் அவனுடைய செல்வமும் பலமும் சந்தோஷமும் இருக்கின்றன.

‘யான்’ என்பதைப் பற்றிக்கொண்டிருக்கிறவன் தன்னை அழிக்கும் விரோதியாகிறான் ; அவனை அழிப்பதற்காக அவனைச் சுற்றி விரோதிகள் சூழ்கின்றார்கள். ‘யான்’ என்பதைத் துறக்கிறவன் தன்னை இரட்சிக்கும் கர்த்தனாகிறான் ; அவனைக் காப்பதற்காக அவனைச் சுற்றிச் சினேகிதர்கள் சூழ்கின்றார்கள். பற்றற்ற ஹிருதயமாகிய தெய்வ கிரணத்தின் முன்னர்ச் சகல இருள்களும் நீங்கிவிடுகின்றன, சகல மேகங்களும் கலைந்துவிடுகின்றன ; எவன் ‘யான்’ என்பதை வென்றானோ அவன் பிரபஞ்சத்தையே வென்றவனாகிறான். நீங்கள் ‘யான்’ என்பதைவிட்டு வெளியே வாருங்கள் ; நீங்கள் உங்கள்

வறுமையை விட்டு வெளியே வந்தவர்களாவீர்கள் ; நீங்கள் உங்கள் துன்பத்தை விட்டு வெளியே வந்தவர்களாவீர்கள் ; நீங்கள் உங்கள் தொந்தரவுகளையும், ஏக்கங்களையும், மனவருத்தங்களையும், குறைகூறல்களையும், தனிமையையும் விட்டு வெளிவந்தவர்களாவீர்கள். உங்கள் - அற்ப சயநயமாகிய கிழிந்தவுடையை எறிந்துவிட்டுப் பூரண அன்பாகிய புதிய உடையை உடுத்துக் கொள்ளுங்கள். அப்பொழுது உங்கள் அகத்திலுள்ள சுவர்க்கத்தை அபரோட்சமாகக் காண்பீர்கள் ; அஃது உங்கள் புறவாழ்க்கையிலெல்லாம் பிரதிபிம்பித்துக்கொண்டிருக்கும்.

‘யான்’ என்பதை வெல்லும் மார்க்கத்தில் தனது பாதங்களைப் பலமாக வைத்து, தேய்வநம்பிக்கையாகிய ஊன்றுகோலின் உதவியால், துறவு (‘யான்’ என்பதை விடுதல்) என்னும் பெரும்பாதைவழியாக நடக்கிற மனிதன், மிக மிக மேலான செல்வத்தை அடைவான் ; நாள்தோறும் வளர்கின்ற நித்திய இன்பத்தையும் சுகத்தையும் அருபவிப்பான்.



விரும்பாத நிலைமைகளை விலக்கும் வழி.

### வேண்பா.

நன்மைஉரு வான\*மெய்யை நண்ணமுயல் வார்க்கிங்கு  
மன்னுகின்ற பல்பொருளும் †மாண் துணைபாம்;—தன்மையென  
ஒன்றும் உறுவதிலை; உற்றாலும் அஃதெல்லாம்  
சென்றொழியும் மெய்யறிவால் தேய்ந்து.

\*மெய்-கடவுள். †மாண்-நல்ல.

வான்\*மீனை மேகம் மறைத்தல்போல் துன்பம்மீன்  
தேன்மானும் இன்பத்தைத் தேய்க்குமால்;—ஈன  
நரகம் சுவர்க்கம்முன் நண்ணும் இராத்தான்  
இரவிமுன் நண்ணல்போல் இங்கு.

\*மீனை-நகூத்திரத்தை.

தவறல்கள் மேன்மைத் தலைசேர்க்கும் ஏணி  
\*சுவவார் படி களெனக் கொள்வாய்;—கவலைதரும்  
நட்டம் இலாபத்தை நல்கும்; பருவத்தில்  
கட்டம் சுகம்நல்கும் காண்.

சுவவுஜர்-பெருமை நிறைந்த.

துன்பம் கடவுளியல் தூயசெயல் சொல்லினைப்போ  
டின்பம் தரும்நெறிகள் எய்துவிக்கும்;—மன்பதைகள்  
மேம்பா நெறியில் மேகஇருள் \*எல்லொளிகள்  
தாம்†பா நெறமன்னும் சார்ந்து.

\*எல்-பிரகாசமுள்ள. †பாடுஉற-பெருமையுற.

வலிமைக்கு மார்க்கம்.

தேடிநாம் காண்டற்கும் செய்துநாம் கொள்ளற்கும்  
நாடியிருக் கின்றபொருள் நன்றின்பம்—வீடிவற்றின்  
மார்க்கத்தில் சார்ந்து மறைக்கும் இருட்குழுவைச்  
சேர்க்குங்காண் †போகூழ் தெரி.

\*நன்று-அறம். †போகூழ்-தீயஊழ்.

நாமடைய உன்னுகின்ற நன்னிலையின் மார்க்கத்தில்  
நாமடையும்\*ஐயிருள் †நாமிருள்—சேம  
உயிரை யடுகின்ற ஊழ்நிலைமை யெல்லாம்  
செயிரை யடும்படிகள் தேர்.

\*ஐயம்-சந்தேகம். †நாமம்-அச்சம்

நம்முடைய சுற்றத்தார் நம்மைவிட்டு நீங்குதலால்  
தம்முடைய காரியத்தே தம்கருத்தைச்—சும்மா  
செலுத்துதலால்\*ஆம்துக்கம் சீர்ஞான வீட்டுள்  
செலுத்துநெறி யென்றே தெரி.

\*ஆம்-நமக்கு உண்டாகும்.

விதியால் உழந்து மெலிந்துவரு வோனைப்  
\*பதிபால் உறச்செய்யும் †பால—மதியால்  
உளத்தைப் புரத்தலும் ஒள்ளறிவும் அன்பும்  
வளத்தைப் பெருக்கருளும் மற்று.

பதி-கடவுள். \*பால-தன்மையன.

## நினைப்பின் மௌன வலிமை.

(சக்திகளை ஆளுதலும் செலுத்துதலும்.)

பிரபஞ்சத்திலுள்ள சக்திகளிலெல்லாம் மிக வலிமையுள்ள சக்தி மௌன சக்தி. “மௌனம் மலையைச் சாதிக்கும்.” சரியாகச் செலுத்துங் காலையில், ஒரு சக்தி எவ்வளவுக் கெவ்வளவு வலிமையுள்ளதோ, அவ்வளவுக் கவ்வளவு இலாபத்தையும், பிசகாகச் செலுத்துங் காலையில், அவ்வளவுக் கவ்வளவு நஷ்டத்தையும் தரும். நீராவி மின்சாரம் முதலிய யந்திர சக்திகள் சம்பந்தப்பட்டமட்டில் இவ்வுண்மையைப் பலரும் அறிந்திருக்கின்றனர். ஆனால், சக்திகளிலெல்லாம் மிக மிக வலியதாகிய நினைப்புச்சக்தியை, சிருஷ்டிக்கும் பிரவாகமாகவும் சம்ஹரிக்கும் பிரவாகாகவும், அனுப்பிக் கொண்டிருக்கிற மனோவுலகம் சம்பந்தப்பட்ட மட்டில், இவ்வுண்மையை அறிந்து உபயோகிப்பவர் மிகச் சிலரே.

தாம் அபிவிர்த்தியாகிக்கொண்டிருக்கிற இக்காலத்தில் மனிதர் அச்சக்திகளை ஆளுவதற்குத் தொடங்கியிருக்கின்றனர். அவருடைய தற்கால முக்கிய நோக்கமெல்லாம் அச்சக்திகளை அடக்கியாளுதலே. இந்த ஸ்தூல உலகத்தில் மனிதர் அடைபக்கூடிய ஞானமெல்லாம் தன்னை அடக்கியாள்தலிலேயே அடங்கியிருக்கிறது. “உங்கள் விரோதிகள் பால் அன்பு பாராட்டுங்கள்” என்னும் கட்டளை யானது, இப்பொழுது மனிதர்களை அடிமைகளாகக் கிச் சுயநயப் பிரவாகங்களில் அடித்துக்கொண்டு போகிற மனோசக்திகளை வசப்படுத்தி அடக்கியாளுதற்

குரிய ஞானத்தை அடைவதற்கு நீங்கள் இப்பொழுதே இங்கேயே தொடங்குங்கள் என்று உபதேசிக்கின்றது.

பரம்பொருட்சட்டத்தைப் பூரணமாக அறிந்திருந்த ஏபிரேய தேசத்துத் தீர்க்கதரிசிகள், “புறச்சம்பவங்கள் அகநினைப்போடு சம்பந்தப்பட்டவையென்றும், ஒரு தேசத்தின் அழிவோ ஆக்கமோ அக்காலத்தில் அத்தேசத்தாரை ஆண்டுகொண்டிருக்கும் நினைப்புக்களையும் அவாக்களையும் பொறுத்ததென்றும்” எப்பொழுதும் சொல்லிவந்தார்கள். அனைத்திற்கும் காரணமாகிய நினைப்பின் வலிமையைப் பற்றிய அறிவு, உண்மையான சகல ஞானத்திற்கும் பலத்திற்கும் ஆதாரமாயிருப்பது போல, அவருடைய தீர்க்க தரிசனத்திற்கும் ஆதாரமாயிருந்தது. தேசசம்பவங்கள் தேசத்தாரது மனோசக்திகளின் வேலைகளே யன்றி வேறல்ல. யுத்தங்களும் தொத்துநோய்களும் பஞ்சங்களும் பிசகாகச் செலுத்தப்பட்ட மனோசக்திகள் ஒன்றோடொன்று சந்திப்பதாலும் மோதுவதாலும் உண்டாகின்றன; அவைதாம் பரம்பொருட்சட்டத்தின் காரியஸ்தராக அறிவு வெளிப்படும் ஸ்தானங்களாம். யுத்தத்திற்கு ஒரு மனிதனது அல்லது ஒரு கூட்டத்தாரது செல்வாக்கே காரணமென்று கூறுதல் அறிவீனம். அஃது ஒரு தேசத்தாரது சுயநயத்தின் மிகக் குரூரமான கோரச் செயல்.

நினைப்பின் மொளன வலிமை.

எல்லாப் பொருள்களையும் காட்சிக்குக் கொண்  
 வெருவன மொளன மும் வெற்றியும் பொருந்திய நினைப்  
 புச் சக்திகளை. பிரபஞ்சம் நினைப்பிலிருந்தே வெளிப்  
 பட்டது. ஜடப் பொருள்களைப் பகுத்துக்கொண்டு  
 போகப்போகக் கடைசியாக மீதமாவது திரிசியமான  
 நினைப்பென்றே தத்துவ சாஸ்திரிகள் கண்டுபிடித்தி  
 ருக்கிறார்கள். மனிதனால் செய்யப்பட்ட காரியங்க  
 ளெல்லாம் முதலில் நினைப்பில் செய்யப்பட்டுப் பின்  
 னரே காட்சிக்கு வந்தன. நூலாசிரியரும் உண்மை  
 காண்போரும் சிற்பிகளும் தமது வேலைகளை முதலில்  
 நினைப்பால் செய்து முடிக்கின்றனர்; நினைப்புலகத்  
 தில் தமதுவேலைகளைச்சரியாகவும் பூரணமாகவும் செய்  
 துமுடித்த பின்னரே, அவற்றைக் காட்சி யுலகத்திற்  
 குக் கொண்டுவருவதற்காக ஸ்தூலப்படுத்தத் தொ  
 டங்குகின்றனர்.

எல்லாவற்றையும் ஆள்கின்ற பரம்பொருட்  
 சட்டத்திற்கு ஒற்றுமையாக நினைப்புச் சக்திகளைச்  
 செலுத்தும்போது, அவை சிருஷ்டிக்கும் சக்திகளும்  
 இரக்ஷிக்கும் சக்திகளு மாகின்றன; அவை அச்சட்  
 டத்திற்கு மாறாகச் செலுத்தப்படுங் காலையில் பிரிக்  
 கும் சக்திகளும் அழிக்கும் சக்திகளு மாகின்றன. உங்  
 கள் நினைப்புக்கள் நன்மை வடிவா யிராநின்ற  
 கடவுளின் சர்வசக்தியிலும் ஆளுகையிலும் அசை  
 யாத பூரண நம்பிக்கையைக் கொள்ளுதல், நீங்கள்  
 அக்கடவுளோடு ஐக்கியமாகுபடிக்கும், நீங்கள்  
 உங்கள் அகத்துள் சகல தீமைகளது காரணத்தை

யும் பரிசாரத்தையும் காணும்படிக்கும் செய்யும். நீங்கள் கடவுளை நம்புவீர்களாயின், நீங்கள் நீழி வாழ்வீர்கள் ; இந்நம்பிக்கையே உங்கள் இரக்சிப்புக்கு வழி ; நித்திய நன்மைபாயிருக்கின்ற கடவுளின் மெய் யொளியில் பிரவேசித்தலே இருளினின்று நீங்குதலும் துன்பத்தினின்று இரக்சிக்கப்படுதலுமாம்.

எவ்விடத்தில் அச்சமும் தொல்லையும் கவலையும் ஐயமும் எரிச்சலும் ஆசாபங்கமும் இருக்கின்றனவோ, அவ்விடத்தில் நம்பிக்கையின்மையும் அஞ்ஞானமும் இருக்கின்றன. இம்மனோ நிலைமைகளெல்லாம் சுயநயத்தின் நேரான பலன்கள் ; அவை தீமையின் வலிமையிலும் தலைமையிலும் உள்ளூறக் கொண்டுள்ள நம்பிக்கையை ஆதாரமாகக் கொண்டுள்ளன ; ஆதலால், அவை அநுபவ நாஸ்திகமாம். ஆன்மாவைக் கெடுக்கும் இம்மனோ நிலைமைகளுக்கு இடம் கொடுத்தலும் ஆளாகுதலுமே மெய்யான நாஸ்திகம். மனிதசமூகம் வேண்டுவது இந்நிலைமைகளிலிருந்து இரக்சிக்கப்படுதலே ; இந்நிலைமைகளின் ஆளாகவும் அடிமையாகவும் இருக்கிற எந்த மனிதனும் தான் இரக்சிப்பை அடைந்து விட்டதாக வீண்பெருமை பாராட்ட வேண்டாம். அஞ்சுதலும் கவலுதலும் கடவுளை நிந்தித்தலே யொத்த ஒரு பாவமாகும் ; ஒருவன் நித்திய நியாயத்தில், சர்வவல்லமையுள்ள நன்மையில், அகண்டாகாரமான அன்பில், உள்ளூறுத்திய நம்பிக்கை கொண்டிருப்பானாயின், அவன் அச்சத்தை யாவது கவலையையாவது எப்படி அடைதல்

கூடும்? தான் அஞ்சுதலும் கவலுதலும் ஐயுறுதலும் அப்பொருளை மறுத்தலையும் நம்பாதிருத்தலையும் ஒக்கும். இத்தகைய மனோநிலைமைகளி லிருந்துதான் சகல பலஹீனங்களும் தவறுதல்களும் உண்டாகின்றன; ஏனெனில், அவை உண்மையான நினைப்புச் சக்திகளைப் பிரித்து அழிக்கின்றன; அவை அவ்வாறு அழிக்கப் பெறாவிட்டால், அவை மிகுந்த வலிமையோடு தமது காரியத்தை விரைந்து செய்து, தமது இலாபகரமான பலன்களைக் கொடுக்கும். இந்நிலைமைகளை ஒழித்தல், பலமுள்ள ஒருவாழ்வை அடையும்படிக்கும், அடிமையாயிருத்தலை விட்டு அரசனாகும்படிக்கும் செய்யும்; இந்நிலைமைகளை ஒழிப்பதற்கு ஒரே ஒரு மார்க்கந்தான் உண்டு; அஃது அகநூலத்தில் நிலையாக மேன்மேலும் வளர்ந்துகொண்டிருத்தலை. மனத்தினால் தீமையை மறுப்பது மட்டும் போதாது; ஒவ்வொரு நாளும் தீமையை விலக்கி, அதனை அறிதல் வேண்டும். நன்மையை மனத்தினால் அங்கீகரித்தல் மட்டும் போதாது; விடாத முயற்சியால் ஒவ்வொரு நாளும் நன்மையைச் செய்து, அதனை அறிதல் வேண்டும்.

மனத்தை அடக்குவதற்காக விவேகத்தோடு செய்யும் அப்பியாசம், ஒருவனது அகத்தின் நினைப்புச் சக்திகளைப் பற்றிய ஞானத்தை விரைவில் அடையுமாறு செய்து, பின்னர் அவற்றைச் சரியாகச் செலுத்தற்கும் உபயோகித்தற்கும் வேண்டும் பலத்தை அடையுமாறும் செய்கின்றது. நீங்கள் எவ்வளவுக்

கெவ்வளவு உங்களை ஆளுகின்றீர்களோ, அவ்வளவுக் கவ்வளவு உங்கள் மனோ சக்திகளை நீங்கள் ஆண்டு உங்கள் காரியங்களையும் புற நிலைமைகளையும் ஆள் வீர்கள். எந்த மனிதன் கைபட்டால் எல்லாம் அழிந்து போகின்றனவோ, எந்த மனிதன் தன்கையில் கொடுக்கப்பட்ட வெற்றிகளை வைத்துக்கொள்ளாமல் விட்டு விடுகிறானோ, அந்த மனிதனை எனக்குக் காட்டுங்கள்; அவன் வலிமைக்கு நேர் மறுதலையான மனோ நிலைமைகளில் இடைவிடாது வசித்துக் கொண்டிருக்கிறானென்பதை நான் உங்களுக்குக் காட்டுகிறேன். ஐயமாகிய சேற்றுநிலத்தில் எப்பொழுதும் உழன்றுகொண்டிருத்தலும், அச்சமாகிய உதிர் மணல்களை எப்பொழுதும் சேர்த்துக் கொண்டிருத்தலும், கவலையாகிய காற்றுக்களால் இடைவிடாது அலைக்கப்படுதலும், ஓர் அடிமையின் வாழ்வை அடையும்படி செய்யும். அத்தகைய மனிதன், கடவுளிடத்து நம்பிக்கை வையாததாலும், தன்னைச் சரியாக ஆளாததாலும், தனது காரியங்களைச் சரியாக ஆள்வதற்குத் திறமையில்லாதவனாயும், தனது நிலைமைகளுக்கு ஓர் அடிமையாயும் இருக்கிறான்; உண்மையில், அவன் தனக்கே அடிமையாயிருக்கிறான். அத்தகைய மனிதர்க்குத் துன்பமே ஆசான்; அவர் சகிக்க முடியாத கொடிய துன்ப அநுபவத்தால் பலவீனம் நீங்கிக் கடைமுறையாகப் பலம் பெறுகின்றனர்.

நம்பிக்கையும் காரியமுமே வாழ்க்கையின் பலமும் நோக்கமுமாகும். உறுதியான தெய்வநம்பிக்கையும்



அசையாத காரியசிந்தனையும் எக்காரியத்தையும் முடிக்கும். தெய்வநம்பிக்கையை ஒவ்வொரு நாளும் உட்கொள்ளுதலால், நினைப்புச்சக்திகள் ஒன்றுசேருகின்றன; நல்ல காரியசிந்தனையை ஒவ்வொரு நாளும் உறுதிப்படுத்துவதனால், செய்து முடிக்க வேண்டிய காரியத்தை நோக்கி நினைப்புச்சக்திகள் செல்லுகின்றன. நீங்கள் எந்த நிலையி ஷிருந்தாலுஞ் சரி, நீங்கள் வெற்றியையாவது பிரயோஜனத்தையாவது வலிமையையாவது எள்ளளவேனும் அடைய வேண்டுமானால், நீங்கள் அமைதியையும் நம்பிக்கையையும் வளர்த்து உங்கள் நினைப்புச்சக்திகளை ஒருமுகப்படுத்துவதற்குக் கற்றுக்கொள்ள வேண்டும். நீங்கள் வியாபாரிகளென்று வைத்துக்கொள்ளுவோம்; நீக்கமுடியாத ஒரு கஷ்டமோ நஷ்டமோ திடீரென உங்கள்பால் வருகின்றது. உடனே நீங்கள் அச்சத்தையும் கவலையையும் கொள்கின்றீர்கள்; நீங்கள் உங்கள் புத்தியை இழக்கும்நிலைமைக்கு வந்துவிடுகின்றீர்கள். அத்தகைய ஒரு மனோநிலைமையைக் கொண்டிருத்தல் அழிவையே கொடுக்கும்; ஏனெனில், கவலை அகத்துட் பிரவேசிக்கும்பொழுது, காரியத்தைச் சரியாகத் தீர்மானிக்கும் சக்தி நீங்கி விடுகின்றது. அச்சமயத்தில், நீங்கள் அதிகாலையிலாவது இராத்திரியிலாவது அமரிகையாயிருக்கும் ஒரு நேரத்தைத் தெரிந்துகொள்ளுங்கள்; அந்நேரத்தில் நீங்கள் ஓர் தனித்த இடத்திற்காவது, உங்கள் வீட்டில் உங்களுக்கு எவ்வித

இடைஞ்சலும் நேரிடாத ஓர் அரங்கிற்காவது செல்லுங்கள் ; அவ்விடத்தில் நீங்கள் சொல்கரியமாக உட்கார்ந்துகொண்டு, உங்கள் வாழ்க்கையில் உங்களுக்கும் சந்தோஷத்தையும் இன்பத்தையும் கொடுக்கிற ஒரு விஷயத்தைப் பற்றி நீங்கள் சிந்தித்துக் கொண்டு, உங்களுக்கும் கவலையைக் கொடுக்கிற விஷயத்தினின்று உங்கள் மனத்தைப் பலவந்தமாக நீக்கி விடுங்கள் ; சிறிது நேரத்துள் அமைதியும் உறுதியுமுள்ள ஒரு பலம் உங்கள் மனத்திற்குள் உங்களுக்குத் தெரியாமல் பிரவேசிக்கும் ; உடனே உங்கள் கவலை நீக்கிப்போய்விடும். எந்த நிமிஷத்தில் உங்கள் மனம் கவலையாகிய தாழ்ந்த ஸ்தானத்திற்குத் திரும்புகின்றதோ, அந்த நிமிஷத்திலேயே உங்கள் மனத்தை அதினின்று திருப்பி அமைதியையும் பலத்தையும் கொடுக்கிற ஸ்தானத்திற்குக் கொண்டுபோய் மறுபடியும் அங்கு நிறுத்துங்கள். இதனை நீங்கள் பூரணமாகச் செய்து முடித்த பொழுது, உங்கள் கஷ்டத்தை நிவிர்த்திப்பதற்குரிய வழிகளைச் சிந்திப்பதில் உங்கள் மனத்தை ஏகாக்கிரப்படுத்துங்கள் ; நீங்கள் கவலையாயிருந்தபோது உங்களுக்குச் சிக்கலாகவும் நீக்கமுடியாததாகவும் தோன்றிய விஷயம் இப்பொழுது சிக்கற்றதாகவும் நீக்கக்கூடியதாகவும் தோன்றும் ; இப்பொழுது நீங்கள் செய்ய வேண்டிய காரியத்தையும், அதனைச் செய்தற்குரிய மார்க்கத்தையும், கவலையும் சஞ்சலமும் மில்லாத மனத்திற்கு மாத்திரம் சொந்தமான தெளிவோடும் அறிவோடும் நீங்கள் காண்பீர்கள். நீங்கள் உங்கள் மனத்தைப் பூரண

அமைதிக்குக் கொண்டுவரச் சக்தியுள்ளவர்களால் தற்கு நீங்கள் பலநாள் முயல்வது ஆவசியகம்; ஆனால், இடை விடாது முயன்றால் நீங்கள் நிச்சயமாக அதனைச் செய்துமுடிப்பீர்கள். நீங்கள் அமைதியாயிருக்கும் நேரத்தில் நீங்கள் எதனைச் செய்து முடிக்கவேண்டுமென்று நினைக்கின்றீர்களோ, அதனை நீங்கள் செய்து முடிக்க வேண்டும். நீங்கள் மறுபடியும் புகற்காலத்தில் உங்கள் வியாபாரத்தில் பிரவேசித்த பொழுது, உங்கள் கவலைகள் மறுபடியும் உங்கள் அகத்தில் பிரவேசித்து உங்களை ஆளத் தொடங்கும்; அப்பொழுது, அமைதியான நேரத்தில் நீங்கள் குறித்த காரியமும் மார்க்கமும் பிசகானவை யென்றும் அறிவில்லாதவை யென்றும் நீங்கள் நினைக்கத் தொடங்குவீர்கள்; ஆனால், அவ்வித நினைப்புக்களுக்கு நீங்கள் இடங்கொடுத்தல் கூடாது. அமைதியான நேரத்தில் தோற்றிய காரியத்தையோ மார்க்கத்தையோ நீங்கள் சிறிதும் விடாது பின்பற்றுங்கள்; நீங்கள் உங்கள் கவலையின் நிழல்களைப் பின்பற்றாதீர்கள். அமைதியான நேரமே சரியான அறிவையும் தெளிவையும் கொடுக்கிற நேரம். மனத்தை அவ்விதமாகப் பயிற்றுவித்தால் சிதறுண்ட நினைப்புச்சக்திகள் திரும்ப ஒன்றுசேர்ந்து குறித்த காரியத்தில் சென்று அதனைச் செய்து முடிக்கும். அமைதியும் பலமுமுள்ள ஒரு நினைப்பின் ஏகாக்கிரத்தின் முன் எத்தகைய கஷ்டமும் நிலைநிற்கமாட்டாது; ஒருவனது மனோசக்திகளை விவேகத்துடன் செலுத்

## வலிமைக்கு மார்க்கம்.

துவதாலும் உபயோகிப்பதாலும் முடிக்கக்கூடாத காரியம் ஒன்றுமில்லை.

நீங்கள் உங்கள் அகத்துள் ஆழ்ந்து சென்று, ஆராய்ந்து தேடி, அங்கு ஒளித்துக்கொண்டிருக்கிற உங்கள் விரோதிகளை யெல்லாம் ஒழிக்கும் வரையில், நீங்கள் நினைப்பினது கூரிய வலியையாவது, புறத்திலுள்ள ஸ்தூலப் பொருள்களுக்கும் உங்கள் நினைப்புக்குமுள்ள பிரிக்க முடியாத சம்பந்தத்தையாவது, உங்கள் நினைப்பு சமநிலையில் வைக்கப்பட்டுச் சரியாகச் செலுத்தப்படுங்காலையில் உங்கள் வாழ்க்கை நிலைமைகளைச் சரிப்படுத்திச் சீர்திருத்தும் அதன் சக்தியையாவது நீங்கள் சிறிதும் அறிய முடியாது.

நீங்கள் நினைக்கிற ஒவ்வொரு நினைப்பும் நீங்கள் வெளியில் அனுப்புகிற ஒவ்வொரு சக்தியாகும்; அதன் இயற்கைக்கும் வலிமைக்கும் ஒத்தவாறு அது வெளியே சென்று அதனைப் பெறத்தக்க மனங்களுட் பிரவேசித்துத் தங்கும்; அது திரும்ப, நன்மையாகவோ தீமையாகவோ, உங்கள்பால் வந்து சேரும். ஒரு மனத்திற்கும் மற்றைய மனங்களுக்கும் இடைவிடாத சம்பந்தமும் இடைவிடாத கொடுக்கல் வாங்கல்களும் இருக்கின்றன. சயநய நினைப்புக்களும் கலக்க நினைப்புக்களும் கேட்டையும் அழிவையும் கொடுக்கும் தீமையாகிய பேயின் தூதர்; அவை வெளியிற் சென்று மற்றைய மனங்களிலுள்ள தீமையை உயிர்ப்பித்து வளர்க்கின்றன; அவை திரும்ப உங்கள்பால்

அதிக பலத்தோடு வந்து சேர்கின்றன. ஆனால், அமைதியும் தூய்மையும், பரநயமு முள்ள நினைப்புக்கள் உங்கள் அகத்தினின்று வெளிப்பட்டு உலகத்திலுள்ள தீய சக்திகளைக் கெடுத்து, உலகத்திற்கு ஆரோக்கியத்தையும், சேஷமத்தையும், இன்பத்தையும் கொடுக்கும் நன்மையாகிய தெய்வத்தின் தூதர்; அவை கவலையாலும் துக்கத்தாலும் வருந்துகின்ற மனத்திற்கு அமைதியையும் சுகத்தையும் கொடுத்து, அழிந்துபோன உள்ளங்களுக்கு அழியாததன்மையைத் திரும்பக் கொடுக்கின்றன.

நீங்கள் நல்ல நினைப்புக்களை நினையுங்கள் ; அவை உங்கள் புறவாழ்க்கையில் நல்ல நிலைமைகளின் உருக்களோடு விரைவில் வந்து பொருந்தும். நீங்கள் உங்கள் ஆத்ம சக்திகளை அடக்கி ஆளுங்கள். நீங்கள் உங்கள் புறவாழ்க்கையை உங்கள் இஷ்டப்படி திருத்திக்கொள்ளத்தக்க சக்தியுள்ளவர்களாவீர்கள். ஒரு புண்ணியவான் தனது அகத்திலுள்ள சகல சக்திகளையும் பூரணமாக ஆள்கிறான். ஒரு பாவி தனது அகத்திலுள்ள சகல சக்திகளாலும் பூரணமாக ஆளப்படுகிறான். இதுதான் இவ்விருவருக்கு முள்ள வித்தியாசம்.

உண்மையான பலத்தையும் நிலையான சாந்தியையும் அடையவேண்டினால், தன்னை அடக்குதலையும் தன்னை ஆள் தலையும் தன்னைச் சுகத்தப்படுத்துதலையும் தவிர வேறு மார்க்கமே யில்லை. நீங்கள் உங்கள் மனம் போன போக்கில் செல்லுதலானது உலகத்தில்

வலிமைக்கு மார்க்கம்.

உங்களை ஆண்மையற்றவர்களாகவும், சந்தேகமற்றவர்களாகவும், பிரயோஜனமற்றவர்களாகவும் செய்து விடும். உங்கள் அற்ப விருப்பு வெறுப்புக்களையும், உங்கள் கோபமும் சந்தேகமும் பொறாமையுமாகிய வெறிகளையும், உங்களை அடிமைகளாக்கி ஆளாநின்ற நிலையற்ற மற்றைய குணகுணங்களையும் நீங்கள் வெல்ல வேண்டும்; உங்கள் வாழ்க்கையாகிய வஸ்திரத்தைச் செல்வமும் இன்பமுமாகிய பீதாம்பர மாக்கிக் கொள்ள நீங்கள் விரும்புவீர்க ளாயின், மேற்சொல்லிய வேலையை நீங்கள் செய்து முடிக்க வேண்டும். உங்கள் அகத்திலுள்ள நிலையற்ற குணகுணங்களுக்கு நீங்கள் எவ்வளவு காலம் அடிமைகளாயிருக்கிறீர்களோ, அவ்வளவு காலமும் நீங்கள் உங்கள் ஜீவயாத்திரையில் மற்றைய மனிதர்களையும் வெளித்துணைகளையும் சார்ந்திருக்க வேண்டிய ஆவசியகம் ஏற்படும். நீங்கள் உங்கள் மார்க்கத்தில் உறுதியாகவும் பத்திரமாகவும் செல்லவும் ஒரு பெரிய காரியத்தைச் செய்து முடிக்கவும் விரும்புவீர்களாயின், நீங்கள் கலக்கத்தையும் தோல்வியையும் உண்டுபண்ணும் சகல சஞ்சலங்களையும் ஒழித்துவிடவேண்டும். நீங்கள் “மெளன நிலை”யை அடைவதற்கு, அஃதாவது உங்கள் மனத்தை அமைதியாக்குதற்கு, நாஸ்தோறும் பழக வேண்டும். இது கவலையுள்ள நினைப்பிற்குப் பதில் அமைதியுள்ள நினைப்பையும் பலஹீன நினைப்புக்குப்

நினைப்பின் மெளன வலிமை.

பதில் பலமுள்ள நினைப்பையும் கொள்வதற்கு ஒரு வழி. இதனை நீங்கள் செய்துமுடிக்கும் வரையில் நீங்கள் உங்கள் வாழ்க்கையைச் சம்பந்தித்த காரியங்களிலும் வேலைகளிலும் வெற்றியடையத்தக்க விதத்தில் உங்கள் மனோ சக்திகளைச் செலுத்த முடியாது. இஃது ஒருவனுடைய சிதறுண்ட சக்திகளை ஒர் நல்ல மார்க்கத்தில் செலுத்துவதற்கு உபாயமாகும். சிதறுண்ட பல நீரோட்டங்களையும் கேட்டை விளைக்கும் பல நீரோட்டங்களையும் நன்றாக வெட்டியுள்ள ஒரு வாய்க்காலில் செலுத்துவதால், அதன் பக்கத்திலுள்ள பிரயோஜனமற்ற ஒரு நிலத்தைப் பொன்போன்ற கதிர்களைக் கொடுக்கும் ஒரு நன்செயாக வோ அல்லது நல்ல கனிகளைக் கொடுக்கும் ஒரு தோட்டமாகவோ செய்துவிடலாம்; அது போல, எவன் அமைதியை அடைந்து தனது அகத்திலுள்ள நினைப்போட்டங்களை அடக்கி அவற்றை நல்ல நெறிகளில் செலுத்துகிறானோ, அவன் தனது ஆன்மாவை இரக்பிப்பதோடு தனது அகத்தையும் வாழ்வையும் பயன் தருவனவாகச் செய்கிறான்.

நீங்கள் உங்கள் மனோமூச்சுகளையும் நினைப்புகளையும் ஆளும் திறமையை அடைந்த காலையில், உங்கள் அகத்துள் ஒரு புதிய மெளனசக்தி வளர்வதையும், அமைதியும் பலமுமுள்ள ஒரு நிலையான உணர்ச்சி உங்களிடத்தில் தங்குவதையும் நீங்கள் அறியத் தொடங்குவீர்கள். அப்பொழுது,

## வலிமைக்கு மார்க்கம்.

உங்கள் அந்தரங்க சக்திகள் வெளிப்படத் தொடங்கும்; அப்பொழுது நீங்கள் வெற்றியைக் கொடுக்கும் அமைதியோடும் நம்பிக்கையோடும் உங்கள் வேலைகளை செய்துமுடிக்கும் சக்தியுள்ளவர்களாவீர்கள். நீங்கள் இப்புதிய சக்தியையும் பலத்தையும் அடைகிற சமயத்திலேயே உங்கள் அகத்துள் “ஆன்மதரிசனம்” என்று சொல்லாநின்ற அகவிளக்குப் பிரகாசிக்கும்; அதன் பின்னர் நீங்கள் இருளில் வழிதெரியாமல் நடக்கமாட்டீர்கள்; வெளிச்சத்தில் வழிதெரிந்து நடப்பீர்கள். இவ்வான்ம விளக்கம் வளரவளரப் பகுத்தறிவும் நண்ணுணர்வும் அளவுகடந்து அதிகரித்துக்கொண்டிருக்கும்; அப்பொழுது, எதிர்கால சம்பவங்களையும் உங்கள் முயற்சிகளின் பலன்களையும் முன்னர்க் கூட்டிச் சரியாக அறியத்தக்க ஞானதிருஷ்டி உங்கள் அகத்துள் வளரும். உங்கள் அகத்துள் எவ்வளவுக் கெவ்வளவு நீங்கள் மாறுகின்றீர்களோ, அவ்வளவுக் கவ்வளவு உங்கள் புறவாழ்வும் மாறுதலடையும். மற்றவர்கள் சம்பந்தமாக உங்கள் மனப்போக்கை நீங்கள் மாற்றுங்காலையில், உங்கள் சம்பந்தமாகக் கொண்டுள்ள மனப்போக்கையும் நடக்கையையும் அவர்கள் மாற்றுவார்கள். நீங்கள் தாழ்வையும் பலஹீனத்தையும் அழிவையும் கொடுக்கும் நினைப்புக்களை ஒழித்த காலையில், பலமும் சுத்தமும் உயர்வும் பொருந்திய மனங்களால் சிருஷ்டிக்கப்படும் உண்மையும் வலிமையும் ஆக்கமும் பொருந்திய நினைப்போட்டங்களை



நினைப்பின் மௌன வலிமை.

அடைவீர்கள் ; உங்கள் சந்தோஷம் அளவு கடந்து அதிகப்படும் ; தன்னை ஆள்வதால் உளதாகும் இன்பத்தையும் பலத்தையும் செல்வாக்கையும் நீங்கள் அடையத் தொடங்குவீர்கள். இவ்வீன்பமும், பலமும், செல்வாக்கும் இடைவிடாது உங்களிடத்திலிருந்து வெளியில் சென்றுகொண்டிருக்கும் ; உங்கள் முயற்சி ஒன்றுமில்லாமலும், உங்களுக்குத் தெரியாமலும், வலிய மனிதர்கள் உங்கள்பால் வந்து சேர்வார்கள் ; செல்வாக்கு உங்கள் கையில் கொடுக்கப்படும் ; உங்கள் நினைப்புக்களின் மாறுதலுக்குத் தக்கபடி உங்கள் புற நிலைமைகளும் மாறுதலடையும்.

“ஒரு மனிதனது விரோதிகள் அவன் சொந்த வீட்டுக்காரர்களே.” எனவன் பயனும் பலமும் சுகமும் அடைய விரும்புகிறானே, அவன் இன்மையும் இரவும் மலமும் பொருந்திய நினைப்போட்டங்களைக் கொள்ளும் ஓர் கலனையிருத்தல் கூடாது. அறிவுள்ள கிருகஸ்தன் ஒருவன் தனது வேலைக்காரர்களை யெல்லாம் சரியாக ஆண்டு நல்ல விருந்தினரைத் தன் வீட்டிற்கு அழைப்பது போல, மனிதன் தனது அவாக்களை யெல்லாம் சரியாக ஆண்டு நல்ல நினைப்புக்களைத் தனது ஆன்மாவின் அரண்மனைக்குள் விடுவதற்குக் கற்றுக்கொள்ளவேண்டும். தன்னை அடக்கியாவதில் சிறிய வெற்றியை அடைந்தாலும், அது பெரிய வலிமையை அவனுக்குக் கொடுக்கும் ; எனவன் இந்த மேலான காரியத்தைப் பூரணமாகச்

வலிமைக்கு மார்க்கம்.

செய்து முடித்தானே, அவன் அதற்குமுன் சொற்ப  
னத்திலும் காணாத ஞானத்தையும், மனோபலத்தை  
யும், சாந்தத்தையும் அடைகிறான் ; தன்னைச் சரியாக  
ஆளுகிறவன் பிரபஞ்சத்திலுள்ள சகல சக்திகளும்  
தனக்கு உதவி புரிவதையும் ஊழியம் செய்வதையும்  
அப்போட்சமாகக் காண்பான்.

நினைப்பின் மொளன வலிமை.

### வேண்பா.

மிகவுயர்ந்தவான் சவர்க்கம்வேண்டுமெய்யேல், என்றும்  
\*தகவுயர்ந்த நன்னினைவே தாங்கு;—மிகவிழிந்த  
கீழ்நிரயம் வேண்டுமெய்யேல், கேடெல்லாம் நல்கும்புள்  
தாழ்நினைவே யெஞ்ஞான்றுந் தாங்கு.

\*தகவு-ஒழுக்கம்.

நின்னினைப்பே நின்மேல் நிலவும் சவர்க்கமாம்;  
நின்னினைப்பே நின்கீழ் நிரயமாம்;—நின்னினைப்பை  
யன்றியிவண் இன்பம் அணுவுமிலை; நின்னினைப்பை  
யன்றியிவண் துன்பமிலை \*யாங்கு.

\*ஆங்கு-அவ்வாறு.

நினைப்பதனை நீத்தக்கால் நீளுலகம் நீங்கும்;  
நினைப்பதனை நீத்தக்கால் நீங்கும்—வினைப்பயன்கள்;  
நித்தியமா யுள்ள நினைப்பினின்றே காலமுதல்  
தத்துவமெல் லாம்நிகழுஞ் \*சார்ந்து.

\*சார்ந்து-பொருந்தி.

மதிப்பும் அவமதிப்பும் மாண் அன்பும் \*வன்பும்  
துதிப்புமிழிப் பும்மின்பும் துன்புங்—கதிப்புடனே  
ஊழையாள் கின்ற உரஞ்சால் நினைப்பினது  
கோழைவே டங்களைனக் கொள்.

\*வன்பு-பகை.

வலீமைக்கு மார்க்கம்.

\*விழையும் இரவியது வெள்ளொளியே யீங்கு  
மழைவில்லின் பன்னிறமா மாறும்;—தழைவோ  
டிலகுமொரு மெய்ப்பொருளை எல்லாருங் காணும்  
உலகினது பல்பொருளாம் ஓர்.

\*விழையும்—[எல்லாருட்] விரும்பும்.

மெய்ப்பொருளை நின்மனத்துள் வீற்றுளது; நின்னன்மா  
மெய்ப்பொருளையெய்திநிற்கவேண்டுவையேல்—கைப்பொருளை  
நின்மனமெஞ் ஞான்றும் நினைக்கும் படிசெயல்நின்  
கன்மமென நன்றாகக் காண்.

\*கைப்பொருளை—ஒழுக்கமாகிய பொருளை.

அந்நினைவு நின்கொள்கை யாவையுமே \*மெய்யாக்கும்;  
புன்னிரயச் சொற்பனத்தைப் போக்கடிக்கும்;—நன்னடையுந்,  
தூயதவமும்பூண்டார் தொன்றுதொட்டு வாழின்பம்  
ஏயசுவர்க் கத்துள் இடும்.

\*மெய்யாக்கும்—உண்மையாக்கும்.

இன்பத்தையாக்குவதிங் கின்பநினைப்பெஞ்ஞான்றார்  
துன்பத்தை யாக்குவது துன்பநினைப்—\*பென்புடல்செய்  
புண்ணியபா வங்களுடன் பொய்யிருளும் மெய்யொளியும்  
நண்ணுநினைப் பாக்கிநிற்கும் நன்கு.

\*என்பு உடல்—எலும்பையுடைய சரீரம்.

சீர்சான்ற \*மெய்யைத் தினமுநினைப் பாயேல்நீ,  
சீர்சான்ற மெய்யைத் தெரிவாய்நீ;—ஏர்சால்  
மகத்தான மெய்யை மனத்துட்கொள் வாயேல்,  
மகத்தான மெய்யாவாய் மற்று.

\*மெய்யை—மெய்ப்பொருளை.

## ஆரோக்கியமும் வெற்றியும் வலிமையும்.

பாரதக் கதையில் தூரியோதனன் பாண்டவரைக் கொல்வதற்காகச் செய்த பல வஞ்சகங்களினின்றும் அவர்கள் தப்பிப் பிழைத்ததை நாம் பாலியர்களா யிருந்த காலத்தில் எவ்வளவு ஆவலோடு வாசித் தோம்? தூரியோதனனது வஞ்சகங்களினின்றும் பாண்டவர்கள் தப்புவார்க ளென்பதையும், முடிவில் பாண்டவர்களே தூரியோதனனாகிக் களை வெல் வார்க ளென்பதையும் நமது சிற்றறிவு எவ்வளவு நன்றாக அறிந்திருந்தது. ஏனெனில், மெய்ப்போருள் சர்வ வல்லமையும் சர்வநியாயமு முள்ள தென்பதும், அது நன்மையையும் நியாயத்தையும் கைவிடாதவர் களைக் கைவிடுவதில்லை பென்பதும், நமக்குத் தெரியும். கடைசியில், பாண்டவர்கள் தூரியோதனனாகிக் களை வென்று, தமது அரசாட்சியைக் கைக்கொண்ட பொழுது, நமது மனம் எவ்வளவு பெரிய சந்தோஷத்தை அடைந்தது?

மெய்ப்போருள், அணுவுக் கணுவாய் நமது காட்சிக்குப் புலப்படாததாயிருந்தும், அது எல்லா வற்றையும் வெல்லுஞ் சக்தியைக் கொண்டு, நல்லவர்களுக்கு ஆரோக்கியத்தையும், செல்வத்தையும், சுகத்தையும், அவற்றை அடைவதற்குத்தக்க நிலைமைகளையும் கொடுக்கின்றது; அன்றியும், அது ஞானவளர்ச்சியினால் நினைப்பின் வலிமையைப்பற்றிய அறிவையும் உயிர்களின் அசவுலகத்தை ஆளும் சட்டங்களைப் பற்றிய அறிவையும் அடைந்திருக்கிறவனு

வலிமைக்கு மார்க்கம்.

டைய ஆன்மாவோடு ஐக்கியமாகி நித்தியமாக வாழ்கின்றது. நன்மை வடிவாயிருக்கிற கடவுளுக்குச் சரியாக எவர் தமது அகத்தை நல்லதாக்க நாள் தோறும் முயல்கின்றனரோ, அவர் உண்மையில் மெய்யான ஆரோக்கியத்தையும், செல்வத்தையும், சுகத்தையும் அடைகின்றனர். நன்மைக்கு உவமையாகச் சொல்லத்தக்க பொருள் ஒன்று மில்லை; ஸீமூக்க விதிகளுக்கு ஒத்துப் புறத்தில் நடப்பதை மாத்திரம் நான் நன்மையென்று சொல்லவில்லை; தூயநினைப்பு, உயர்ந்த கோரிக்கை, சுயநயமற்ற அன்பு, வீண் பெருமையில்லாமை, முதலியவற்றை நன்மையென்று சொல்லுகிறேன். நல்ல நினைப்புக்களில் இடைவிடாது வசித்துக்கொண்டிருத்தலானது, ஒருவனைச் சுற்றி இனிமையும் வலிமையும் பொருந்திய ஒரு சூக்ஷ்ம ஆகாயத்தைப் பரப்புகின்றது. அவன் சமீபத்தில் செல்லுகிறவர்களெல்லாம் அதனை உணர்கின்றனர்.

உதய சூரியன் உதவியற்ற இருள்களை யெல்லாம் ஒட்டுவது போல, தூய்மையாலும் தெய்வநம்பிக்கையாலும் பலப்படுத்தப்பட்ட ஓர் அகத்தினின்று பிரகாசிக்கிற நல்ல நினைப்பின் கிரணங்கள் தீமையின் இருட்சக்திகளையெல்லாம் ஒட்டுகின்றன. எவ்விடத்தில் பூரண தெய்வநம்பிக்கையும் ஒப்பற்ற தூய்மையும் இருக்கின்றனவோ, அவ்விடத்தில் ஆரோக்கியம் இருக்கின்றது, வெற்றி இருக்கின்றது, வலிமை இருக்கின்றது. அத்தகைய நம்பிக்கையும்

ஆரோக்கியமும் வெற்றியும் வலிமையும்.

தூய்மையு முள்ள மனிதனை நோயும் தோல்வியும்  
எளிமையும் அணுகமாட்டா; ஏனெனில், அவற்றைக்  
கிரகிப்பதற்கும் போஷிப்பதற்கும் அவனிடத்தில்  
யாதொன்று மில்லை.

சரீரநிலைமைகள் பெரும்பாலும் மனோநிலைமை  
களால் ஏற்படுகின்றன; இவ்வுண்மையை ஜடதத்துவ  
சாஸ்திரிகளும் அங்கீகரிக்கத் தலைப்பட்டுவிட்டார்  
கள். தனது சரீரம் தன்னை எவ்வாறு செய்கிறதோ  
அவ்வாறே மனிதன் ஆகிறானென்னும் பழைய நாஸ்திக  
நம்பிக்கை விரைந்து நீங்கிக்கொண்டும், அதற்குப்  
பதிலாக மனிதன் தனது சரீரத்திற்கு மேற்பட்டவ  
னென்றும் தனது நினைப்பின் வலிமையால் தனது  
சரீரத்தை எவ்வாறு செய்கிறானோ அவ்வாறே அஃது  
ஆகிறதென்னும் ஓர் ஆஸ்திக நம்பிக்கை விரைந்து  
உண்டாகிக்கொண்டும் வருகின்றது. ஒரு மனிதன்  
அஜீரண நோயால் வருந்துகின்றமையால் அவன்  
மனத்தளர்ச்சி யுகிறானென்று நம்புவதை விட்டு,  
அவன் மனம் தளர்ச்சியுற்றிருப்பதால் அவன் அஜீர  
ணத்தை அடைகிறானென்று இப்பொழுது ஒவ்  
வோர் இடத்திலு முள்ள மனிதர் நம்பிவரு  
கின்றனர். சகல வியாதிகளுக்கும் உரிய மூலம் மனத்தி  
லிருக்கிறதென்ற உண்மை சமீபகாலத்தில் சாதாரண  
நூனமாய் விடும். மூலத்தையும் வேரையும் மனத்தில்  
கொண்டிராத தீமை எதுவும் பிரபஞ்சத்தில் இல்லை;  
துன்பமும் பாவமும் வியாதியும் துக்கமும் உண்மை

## வலிமைக்கு மார்க்கம்.

யில் பிரபஞ்சத்திற்குச் சொந்தமானவை யல்ல; அவை உலகப்பொருள்களின் இயற்கைகளை ஒட்டினவை யல்ல; ஆனால், அவை பிரபஞ்சப் பொருள்களுக்கும் நமக்கு முள்ள உண்மையான சம்பந்தங்களை நாம் அறியாத மடமை காரணமாக உண்டாகின்றன.

நமது தேசத்தில் ஒருகாலத்தில் அநேக தத்துவஞானிகள் இருந்ததாகவும், அவர்கள் அளவுகடந்த சூய்மையையும் கபடமின்மையையும் கைக்கொண்டிருந்ததாகவும், அவர்கள் சாதாரணமாக நூற்றைம்பதுவயதிற்கு மேலேயே வாழ்ந்திருந்ததாகவும், ஒழுக்கத்தினின்று தவறுதலே வியாதிக்குக் காரணமென்றும், வியாதியை அடைதல் மன்னிக்கத்தகாத ஒரு பேரவமான மென்றும் அவர்கள் கருதியதாகவும், நமது தேசத்தின் சரித்திரங்கள் கூறுகின்றன. சொபங்கொண்ட ஒரு கடவுளால், அல்லது அறிவற்ற ஒரு தெய்வத்தால், வியாதி கொடுக்கப்பட்ட தென்று நினைத்தலை நாம் எவ்வளவுக்கெவ்வளவு சிக்கிரமாக விட்டு, அது நமது குற்றத்தால் அல்லது பாவத்தால் உண்டாகிற தென்று அபரோகூதமாக அறிவோமோ, அவ்வளவுக் கவ்வளவு சிக்கிரமாக நாம் ஆரோக்கியமாகிய இராஜபாட்டையில் பிசுவேசிப்போம். வியாதியானது தன்னைக் கவர்கின்றவர்களிடத்தும், தன்னைக் கொள்ளத்தக்க மனத்தையும் சரீரத்தையும் உடையவர்களிடத்துமே செல்கின்றது. ஆரோக்கியத்தையும் ஆயுள் பலத்தையும்



ஆரோக்கியமும் வெற்றியும் வலிமையும்.

யும் கொடுக்கும் பிரவாகங்களைச் சிருஷ்டிக்கிற தூய்மையும் உண்மையும் வலிமையும் பொருந்திய நினைப்புக்களை ஆள்பவர்களை விட்டு வியாதியானது பறந்தோடுகின்றது.

நீங்கள் கோபத்திற்காவது, கவலைக்காவது, பொறாமைக்காவது, பேராசைக்காவது, நேர்மையற்ற வேறு ஒரு மனோநிலைமைக்காவது இடங்கொடுத்துக் கொண்டு, பூரண சரீர ஆரோக்கியத்தை எதிர்பார்ப்பீர்களாயின், நீங்கள் அடைய முடியாத ஒரு காரியத்தை எதிர்பார்க்கின்றீர்கள்; ஏனெனில், நீங்கள் உங்கள் மனத்தில் வியாதியின் வித்துக்களை இடைவிடாது விதைத்துக்கொண்டிருக்கிறீர்கள். அறிவுள்ள மனிதன் எச்சரிக்கையாயிருந்து அத்தகைய மனோநிலைமைகளை நீக்கிவிடுகிறான்; ஏனெனில், அது தூர்நாற்றம் நிறைந்த ஒரு சாக்கடையினும் தொத்துவியாதி நிறைந்த ஒரு வீட்டினும் அதிக அபாயகரமான தென்று அறிவான். நீங்கள் சகல சரீர நோய்களிலிருந்தும் நோவுகளிலிருந்தும் தப்பு வதற்கும், பூரண சரீர ஆரோக்கியத்தை அடைவதற்கும் விரும்புவீர்களாயின், நீங்கள் உங்கள் மனத்தை ஒழுங்குபடுத்துங்கள்; உங்கள் நினைப்பை நேர்மைப்படுத்துங்கள்; சந்தோஷகரமான நினைப்புகளை நினையுங்கள்; ரம்மியமான நினைப்புகளை உட்கொள்ளுங்கள்; நல்விருப்பமாகிய அமிர்தம் உங்கள் இரத்த நாடிகளின் வழியாக ஓடவிடுங்கள்; உங்களுக்கு வேறு மருந்து ஆவசியகமில்லை. உங்கள்

## வலிமைக்கு மார்க்கம்.

பொறாமைகளையும், உங்கள் சந்தேகங்களையும், உங்கள் கவலைகளையும், உங்கள் வெறுப்புக்களையும், உங்கள் சயநய போகங்களையும் விட்டுவிடுங்கள் ; உங்கள் அஜீரணமும், உங்கள் பித்தமும், உங்கள் அச்சமும், உங்கள் கைகால் நோவுகளும் உங்களை விட்டு நீங்கிவிடும். பலஹீனத்தையும் நாசத்தையும் கொடுக்கிற இம் மனோநிலைமைகளை நீங்கள் விடாது பற்றிக்கொண்டிருப்பீர்களாயின், உங்கள் சரீரம் நோயை அடைந்த காலையில் தெய்வத்தின் மீது குறைகூறாதீர்கள்.

பின்வரும் கதை மனத்தின் சுபாவங்களுக்கும் சரீர நிலைமைகளுக்கு முள்ள நெருங்கிய சம்பந்தத்தை விளக்கும்:—ஒரு மனிதன் ஒரு கடுமையான நோயால் வருந்திக்கொண்டிருந்தான். ஒருவன் பின் ஒரு வகை ஒவ்வொரு வைத்தியனையும் பார்த்து அவன் மருந்து சாப்பிட்டான். ஆனால், அம்மருந்தெல்லாம் யாதொரு பயனையும் தரவில்லை. பின்னர், அவன் வியாதிகளை நீக்கும் தீர்த்தங்களுள்ள ஸ்தலங்களுக்கெல்லாம் சென்று அவற்றில் மூழ்கினான் ; அவன் வியாதியோ முன்னினும் அதிகமாய் அதிக வருத்தத்தைக் கொடுத்தது. ஓர் இரவு அவனுடைய சொற்பனத்தில் ஒரு பெரியவர் தோன்றி, “சகோதரனே ! வியாதியைத் தீர்க்கும் சாதனங்களையெல்லாம் செய்துவிட்டாயா ?” என்று கேட்டார். அவன் “ஆம், எல்லாவற்றையும் செய்துவிட்டேன்.” என்று பதில் சொன்னான். பெரியவர் “இல்லை ; நீ

ஆரோக்கியமும் வெற்றியும் வலிமையும்.

என்னுடன் வா ; நீ கவனியாது விட்டுவிட்ட ஒரு தீர்த்தத்தைக் காட்டுகிறேன்.” என்றார். வியாதியஸ்தன் அவரைப் பின்தொடர்ந்து போனான். பெரியவர் சுத்தமான நீரையுடைய ஒரு தடர்சுத்திற்கு அவனை அழைத்துக்கொண்டு போய், “நீ இதில் மூழ்கு; உன் வியாதி நிச்சயமாக நீங்கிவிடும்.” என்று சொல்லி மறைந்து விட்டார். அம்மனிதன் நீரில் மூழ்கி வெளியேறவும், அவனது வியாதி நீங்கிவிட்டது; அதே நிமிஷத்தில் அவன் தடாகத்தின் மீது “ விட்டுவிடு ” என்ற சொற்கள் எழுதப்பட்டிருக்கக் கண்டான். அவன் விழித்த பின்னர் அவன் சொற்பனத்தின் முழு அர்த்தமும் அவன் மனத்துள் விளங்கிற்று. அவன் தனது அகத்துள் நோக்கினான்; அவன் அவ்வளவு காலமும் ஒரு பரபகரமான செயலைச் செய்துகொண்டுவந்ததைக் கண்டான் ; அதனை அடியோடு விட்டுவிடுவதாக அவன் அக்கணமே சத்தியம் செய்துகொண்டான். அவன் செய்துகொண்ட அச்சத்தியத்தை நிறைவேற்றினான். அந்நாளி லிருந்து அவனது வியாதி அவனை விட்டு நீங்கத் தொடங்கியது ; சிறிது காலத்திற்குள் அவன் வியாதி அவனை விட்டுப் பூரணமாக நீங்கிவிட்டது.

அநேகர் வேலை மிகுதியால் தமது சரீர ஆரோக்கியம் குன்றிவிட்டதாகக் குறைகூறுகின்றனர். அவர்களில் பெரும்பாலார் தமது சக்தியை மடத்தனமாகச் செலவு செய்ததனால் சரீர ஆரோக்கியத்தை இழந்

திருக்கின்றனர். நீங்கள் ஆரோக்கியத்தை அடைய விரும்புவிர்களாயின், நீங்கள் கஷ்டமில்லாமல் வேலை செய்யக் கற்றுக்கொள்ளவேண்டும். ஆத்திரப்படுதலும் கவலைப்படுதலும் அநாவசியமான காரியங்களைப் பற்றித் தொல்லைப்படுதலும் சரீர உடைவை உண்டுபண்ணுதலாம். மூளைவேலையும் சரீரவேலையும் இலாபத்தையும் ஆரோக்கியத்தையும் கொடுக்கத் தக்கவை. தனது கையிலிருக்கிற வேலையைத் தவிர மற்றைய எல்லாவற்றையும் மறந்து யாதொரு கவலையும் தொல்லை யில்லாமல், நிலைபாடான அமைதியோடும் பிடிவாதத்தோடும், தனது வேலையைச் செய்யும் மனிதன், கவலையோடும் ஆத்திரத்தோடும் வேலை செய்கிற மனிதனைப் பார்க்கினும், அதிக வேலையைச் செய்வது மல்லாமல், அவன் விரைவில் இழக்கின்ற ஆரோக்கியத்தை உடைபவனாயும் இருப்பான்.

உண்மைபான ஆரோக்கியமும் உண்மைபான வெற்றியும் ஒன்றுடன் ஒன்று சேர்ந்தே நிகழ்கின்றன ; ஏனெனில், நினைப்புலகத்தில் அவையிரண்டும் ஒன்றை விட்டு ஒன்று பிரியாத விதத்தில் பின்னிப்பிணைக்கப் பட்டிருக்கின்றன. மன நேர்மை சரீர ஆரோக்கியத்தை உண்டுபண்ணுவது போல, ஒருவன் குறித்த காரியங்களை நேராகச் செய்து முடிக்குமாறும் செய்கின்றது. நீங்கள் உங்கள் நினைப்புகளை ஒழுங்குபடுத்துங்கள் ; உங்கள் வாழ்க்கை ஒழுங்காகிவிடும். விருப்பும் வெறுப்பு மாகிய கலக்க

ஆரோக்கியமும் வெற்றியும் வலிமையும்.

நீரில் அமைதியாகிய ரெய்யை வாருங்கள் ; கேடாகிய புயல், எவ்வளவு அச்சத்தை உண்டாக்கினும், வாழ்க்கையாகிய சமுத்திரத்தில் செல்லும் உங்கள் ஆன்மப்படகை உடைக்கச் சக்தியில்லாததாய்விடும். அப்படகை உற்சாகத்தோடும் அசையாத நம்பிக்கையோடும் செலுத்துவீர்களாயின், அது கரைக்குப் போய்ச் சேர்வது நிச்சயத்திலும் நிச்சயம். மற்றைப்படி அதனைத் தாக்கக்கூடிய பல புயல்கள் அதனைத் தாக்காமல் அதன் பக்கத்திற் கூடிச் சென்றுவிடும். நம்பிக்கையின் பலத்தினாலேயே, நிலைநிற்கும் ஒவ்வொரு வேலையும் செய்யப்படுகின்றது. நீங்கள் வெற்றியடைய விரும்பின், நீங்கள் அழியாது நிலைநிற்க விரும்பின், மெய்ப்பொருளிடத்து நம்பிக்கை வையுங்கள் ; எல்லாவற்றையும் ஆள்கின்ற அம்மெய்ப்பொருளின் நீதியினிடத்து நம்பிக்கை வையுங்கள் ; உங்களுடைய வேலையிலும், அதனைச் செய்து முடிக்கும் உங்கள் பலத்திலும் நம்பிக்கை வையுங்கள். இந்நம்பிக்கையாகிய மலையின் மீது உங்கள் கட்டடத்தைக் கட்டுங்கள். சகல சந்தர்ப்பங்களிலும் உங்கள் மனச்சாக்ஷியின் மிகவுயர்ந்த தூண்டுதல்களைப் பின்பற்றுதலும், தெய்வத்தன்மை வாய்ந்த உங்கள் ஆன்மாவுக்கு உண்மையாக நடத்தலும், உங்கள் அக ஒளியையும் உங்கள் அக ஒலியையும் நம்புதலும், ஒவ்வொரு நினைப்பின் பலனும் முயற்சியின் பலனும் எதிர்காலத்தில் உங்களுக்குக்

கிடைக்கு மென்ற நம்பிக்கையோடும், நிர்ப்பயமும் அமைதியு முள்ள ஹிருதயத்தோடும் உங்கள் காரியத்தைச் செய்தலும், பிரபஞ்ச நியதி ஒரு போதும் தவறமாட்டா தென்றறிதலும், உங்கள் விருப்பம் ஒரு சிறிதும் குறையாமல் உங்கள்பால் திரும்பவந்து சேரு மென்றறிதலுமே தெய்வநம்பிக்கையாம்; தெய்வநம்பிக்கையில் வாழ்தலாம். அத்தகைய நம்பிக்கையின் வலியால் சந்தேகமாகிய நீலநீர் பிளக்கப்படும்; கஷ்டமாகிய கருமலை தகர்க்கப்படும்; அந் நம்பிக்கையைக் கொண்ட ஆன்மா யாதொரு துன்பமும் உறாது சென்றுவிடுகின்றது. நண்பர்களே! இந் நிர்ப்பயமான நம்பிக்கையாகிய விலைமதிப்பற்ற உடைமையை எதற்கும் மேலாக அடைய முயலுங்கள்; ஏனெனில், அஃது ஆரோக்கியத்தையும், வெற்றியையும், சாந்தத்தையும், வலிமையையும், வாழ்க்கையைப் பெரியதாகவும் துன்பமற்றதாகவும் செய்யும் எல்லாவற்றையும் கொடுக்கும் மந்திர யந்திரமாகும். அத்தகைய நம்பிக்கையின் மீது உங்கள் வீட்டைக் கட்டுவீர்களாயின், நித்திய மலையின்மீது நித்தியப் பொருள்களைக் கொண்டு, நித்திய வீட்டைக் கட்டுகின்றவர்க ளாவீர்கள்; நீங்கள் கட்டும் வீடு ஒரு காலத்திலும் அழியாது; அது முடிவில் தூளாகப் போகின்ற சகல ஸ்தூல உடைமைகளையும் போகங்களையும் கடந்துநிற்கும். நீங்கள் துக்கமாகிய கடலுள் ஆழ்த்தப்பட்டாலும், நீங்கள் சந்தோஷமாகிய மலையின்மீது உயர்த்தப்

ஆரோக்கியமும் வெற்றியும் வலிமையும்.

பட்டாலும், நீங்கள் இந் நம்பிக்கையை எப்பொழுதும் கொண்டிருங்கள்; நீங்கள் நிர்ப்பயமாகத் தங்கத்தக்க மலைக்குகை அஃதேயென்று அதற்குத் திரும்புங்கள்; அழியாததும் அசையாததுமான அதன் அடிவாரத்தில் உங்கள் பாதங்களை உறுதியாக வையுங்கள். அத்தகைய நம்பிக்கையை உறுதியாக நீங்கள் கொண்டிருப்பீர்களாயின், உங்களைத் தாக்க வரும் தீமையின் சக்திகளையெல்லாம், கண்ணாடியாற் செய்யப்பட்ட பொம்மைகளைப்போல தூள் தூளாக்கத் தக்க ஆன்ம சக்தியை நீங்கள் அடைவீர்கள்; உலக லாபத்தை அடையக் கருதிய மனிதன் ஒருபோதும் அடைய முடியாத (கனவிலும் அடைய முடியாத) வெற்றியை நீங்கள் அடைவீர்கள். “நீங்கள் நம்பிக்கையைக் கொண்டு, சந்தேகத்தை விடுவீர்களாயின், நீங்கள் இதனைச் செய்து முடிப்பது மாத்திரமன்றி நீங்கள் இந்த மலையைப் பார்த்து ‘நீ இவ்விடத்தினின்று நீங்கிச் சமுத்திரத்தில் போய் விழு’ என்று கூறின், அஃது அவ்வாறு நீங்கிப் போய் அங்கு விழும்.”

இந் நம்பிக்கையைக் கைக்கொண்டு, இதனைக் கடைப்பிடியாகப் பிடித்து, இதனை நாஸ்தோறும் அப்பியசித்து, இதனால்வரும் பெருமையையும் அமைதியையும் அடைந்துள்ள புருஷர்களும் ஸ்திரீகளும் இன்றும் இவ்வுலகில் இருக்கின்றார்கள். அவர்கள் தாம் மனித சமூகத்திற்குரிய விதி விலக்குகளை ஏற்படுத்தியவர்கள்; துக்கமும் ஆசாபங்கமும்

மனக்களைப்பும் சரீர நோவும் அவர்களை விட்டு நீங்கி யொழிந்துவிட்டன. நீங்கள் இந்நம்பிக்கையை உடையவர்களா யிருப்பின், உங்கள் வெற்றியைப் பற்றியாவது தோல்வியைப் பற்றியாவது நீங்கள் கவலையடைய வேண்டிய ஆவசியக மில்லை; வெற்றி நிச்சயமாக உங்கள்பால் வந்து சேரும். உங்கள் முயற்சியின் பலன்களைப்பற்றி நீங்கள் கவலையடைய வேண்டிய ஆவசியகம் உண்டாகாது. சரியான நினைப்புக்களும் சரியான முயற்சிகளும் சரியான பலன்களைத் தவறாது கொண்டுவருமென்று நீங்கள் தெரிந்து, சந்தோஷத்தோடும் சமாதானத் தோடும் உங்கள் வேலைகளைச் செய்வீர்கள்.

அநேக சுகங்களை அநுபவித்துக் கொண்டிருக்கிற ஒரு ஸ்திரீயை நான் அறிவேன். சமீபகாலத்தில் ஒரு நண்பர் அவளைப் பார்த்து “ஆ; நீ எவ்வளவு அதிர்ஷ்ட சாலி! நீ ஒரு பொருளை அடைய விரும்புகின்றாய்; அஃது உடனே உன்னிடம் வந்து சேருகின்றது.” என்று கூறினார். அவளது காரியங்கள் மேலாந்தரப் பார்வையில் அவ்வாறு தோன்றின. உண்மையில், அவள் வாழ்வைப்பற்றிய சுகல சுகங்களும் அவள் ஆயுள்நாளெல்லாம் கைக்கொண்டு வளர்த்துவந்த அவளது (சுகங்களென்னும்) அக நிலைமைகளின் நேரான பலன்கள். வெறும் விருப்பம் ஆசாபங்கத்தைத் தவிர வேறொன்றையும் கொண்டு வரமாட்டாது. சரியான வழியிற் செய்யப்படும் முயற்சியொன்றே விரும்பிய பொருளைக் கொண்டுவரும்.



ஆரோக்கியமும் வெற்றியும் வலிமையும்.

ஒரு பொருளை அடைய விரும்பி மடையர் முணுமுணுக்கின்றனர். அப்பொருளை அடைவதற்குரிய வேலைகளைச் செய்து அறிஞர் காத்திருக்கின்றனர். இந்த ஸ்திரீ வேலை செய்திருக்கின்றாள் ; புறத்திலும் அகத்திலும் வேலை செய்திருக்கின்றாள் ; தெய்வ நம்பிக்கையும், தெய்வ விசுவாசமும், தெய்வபக்தியும், அருளும், பரோபகாரமுமாகிய கற்களைக் கொண்டு (பொறிகளுக்குப்புலப்படாத) ஆன்மாவின் கைகளால் ஒரு நல்ல ஒளியாலயத்தைக் கட்டியிருக்கின்றாள் ; அதன் பெருமையுள்ள பிரகாசம் எப்பொழுதும் அவளைச் சூழ்ந்துகொண்டிருக்கின்றது. அஃது அவளுடைய கண்களில் பிரகாசிக்கின்றது ; அஃது அவளுடைய முகத்தில் ஒளிர்கின்றது. அதன் வசீகரசக்தியை அவள் சமீபத்தில் செல்பவரெல்லாம் உணர்கின்றனர்.

எவ்வாறு அவள் சுகங்களை அடைந்தனளோ, அவ்வாறே நீங்களும் சுகங்களை அடையலாம். உங்கள் வெற்றியும், உங்கள் தோல்வியும், உங்கள் செல்வாக்கும், உங்கள் முழுவாழ்க்கையும் உங்களிடத்திலேயே இருக்கின்றன ; ஏனெனில், உங்களை ஆளுகின்ற நினைப்புக் கூட்டங்களே உங்கள் விதியை ஆக்கும் கருவிகள். நீங்கள் அன்புள்ள நினைப்புக்களையும் மாசற்ற நினைப்புக்களையும், சந்தோஷ நினைப்புக்களையும் வெளியே அனுப்புங்கள். சுகங்கள் உங்களிடம் வந்து சேரும்: சாந்தியாகிய வஸ்திரம் உங்கள் மேஜையின் மீது விரிக்கப்படும். நீங்கள் வெறுப்புள்ள

நினைப்புக்களையும், மாசுள்ள நினைப்புக்களையும், அசந்  
தோஷ நினைப்புக்களையும் வெளியே அனுப்புங்கள்:  
நிந்தனைகள் உங்கள் மேல் சொரியப்படும்; அச்சமும்  
கவலையும் உங்கள் தலையணையின் மீது வந்திருக்கும்.  
உங்கள் நல்ல விதியையோ, தீய விதியையோ, ஆக்கு  
கின்ற கர்த்தர்கள் நீங்களே. உங்கள் வாழ்க்கையை  
ஆக்குகிற அல்லது அழிக்கிற சக்திகளை நீங்கள்  
ஒவ்வொரு நிமிஷத்திலும் வெளியே அனுப்பிக்  
கொண்டிருக்கிறீர்கள். உங்கள் அகம் பெரியதாகவும்  
அன்புள்ளதாகவும் சுயநய மற்றதாகவும் வளரட்  
டும்; நீங்கள் தனத்தை அதிகமாக அடையா  
விட்டாலும், உங்கள் செல்வாக்கும் வெற்றியும் பெரிய  
னவாகவும் நிலையுள்ளனவாகவு மிருக்கும். உங்கள்  
அகத்தைச் சுயநயத்தின் சுருங்கிய எல்லைகளுக்குள்  
அடைத்துவையுங்கள்; நீங்கள் கோடசுவரர்களான  
போதிலும், உங்களுடைய செல்வாக்கும் வெற்றியும்  
முடிவில் மிக அற்பமாகக் காணப்படும்.

ஆதலால், நீங்கள் கலப்பற்ற பரநயத்தை  
வளர்த்து, அதனைத் தூய்மையோடும் தெய்வநம்பிக்  
கையோடும் ஏக காரியத்தோடும் சேருங்கள்; நீங்கள்  
நிலையான ஆரோக்கியத்தையும் ஸ்திரமான வெற்றி  
யையும் மாத்திர மல்லாது, பெருமையையும் வலிமை  
யையும் கொடுக்கும் அம்சங்களை உங்கள் அகத்தி  
னின்று வெளிப்படுத்திக்கொண் டிருப்பீர்கள்.  
உங்கள் தற்கால நிலை நீங்கள் விரும்பத்தகாததாகவும்  
உங்கள் மனம் உங்கள் வேலையில் செல்லாததாக

ஆரோக்கியமும் வெற்றியும் வலிமையும்.

வும் இருந்தால், நல்ல நிலைகளும் பெரிய காரியங்களும் உங்களுக்காகக் காத்துக் கொண்டிருக்கின்றன என்ற அபிப்பிராயத்தை நீங்கள் மனத்தில் கொண்டு, உங்கள் கடமைகளை உங்கள் மனச்சாக்ஷிக்கு விரோதமில்லாமல் ஊக்கத்தோடு செய்யுங்கள். நல்ல சமயம் வாய்த்துப் புதிய நிலை தோன்றும் பொழுது, அந்நிலையில் பிரவேசிக்கத்தக்க விதத்தில் உங்கள் மனத்தைப் பக்குவப்படுத்திக்கொண்டும், உங்கள் விவேகத்தை வளர்த்துக்கொண்டும், நீங்கள் அந்நிலையை எதிர்பார்த்துக்கொண்டிருங்கள்.

நீங்கள் செய்யும் வேலை எதுவாயிருந்தாலும், அதில் உங்கள் முழுமனத்தையும் ஏகாக்கிரப்படுத்துங்கள்; உங்கள் ஊக்கம் முழுவதையும் அதில் செலுத்துங்கள். சிறிய வேலைகளைக் குறையறச் செய்து முடிப்பவருக்குப் பெரிய வேலைகள் நிச்சயமாக வந்து சேரும். எப்பொழுதும் நீங்கள் உறுதியாகமேல்தோக்கிச் சென்றுகொண்டிருங்கள்; ஒரு போதும் நீங்கள் சீழ்தோக்கிச் செல்லாதீர்கள். இதில் தான் உண்மையான வலிமையின் மர்மம் அடங்கியிருக்கின்றது. நீங்கள் உங்கள் சக்திகளை எப்படி ஆளலா மென்பதையும், அவற்றை ஒரு குறித்த விஷயத்தில் ஒரு குறித்த நிமிஷத்தில் எப்படி ஏகாக்கிரப்படுத்தலா மென்பதையும் அடிக்கடி அப்பியசித்துக் கற்றுக்கொள்ளுங்கள். மடையர் தமது மனோபலத்தையும் ஆன்மபலத்தையும் அற்பத்தனமான சிந்தனைகளிலும் மூடத்தனமான பேச்சுக்

களிலும் சயநயவிவாதங்களிலும் வீணாகச் செல்விடுகின்றனர்; அவர் சரீரத்தால் செய்யும் மிகைகளோ எண்ணிறந்தன.

எல்லாவற்றையும் வெல்லும் வலிமையை நீங்கள் அடைய விரும்புவீர்களாயின், இன்பதுன்பங்களைச் சமமாகக் கொள்ளவும், எப்பொழுதும் அமைதியாயிருக்கவும் கற்றல் வேண்டும். நீங்கள் எந்தக் காரியத்தையும் தனிமையாகச் செய்து முடித்தற்குச் சக்தியுள்ளவர்க ளாகவேண்டும். பல வகை பலமும் அசையாமையோடு கூடியிருக்கின்றது. நிலையான மலையும், பெரிய பாறும், காற்றிற் கிளையாத கருங்காலி மரமும், தனித்து நின்றலாலும், அசையாது நின்றலாலும், தமது பலத்தை நமக்குத் தெரிவிக்கின்றன; உருளும் மணலும், வளையும் தளிரும், அசையும் நாணலும் தாக்கும் சக்தியின்மையாலும், அசையுந் தன்மையாலும் தமது பலஹீனத்தை நமக்குத் தெரிவிக்கின்றன; தமது இனங்களை விட்டுப் பிரிக் கப்பட்ட பொழுது, அவை சிறிதும் பிரயோஜன மில்லாமற் போகின்றன. தனது இனத்தாரெல்லாம் மனக்கிளர்ச்சியால் அல்லது மனச்சலனத்தால் துடிக்கும் பொழுது, எவன் அமைதியாகவும் அசையாமலும் இருக்கின்றானோ, அவன்தான் உண்மையில் பலமுள்ள மனிதன்.

எவன் தன்னை அடக்கி ஆளுகின்றானோ, அவன் தான் மற்றவரை அடக்கி யாளுவதற்குத் தகுதியுள்ள

ஆரோக்கியமும் வெற்றியும் வலிமையும்.

வன். வெறியர்களும், பயங்காளிகளும், ஆலோசனையில்  
லாதவர்களும், அற்பத்தன்மையுள்ளவர்களும் தத்தம்  
இனத்தோடு கூடி நிற்கட்டும்; இல்லாவிட்டால், துணை  
யின்றிக் கீழே விழுந்து அழிந்துபோவார்கள் ;  
ஆனால், அமைதியுள்ளவரும், பயமற்றவரும், ஆலோ  
சனையுள்ளவரும், பெருந்தன்மை யுள்ளவரும்  
வனமும், காடும், மலையின் உச்சியும் ஆகிய தனித்த  
இடங்களைத் தேடிச் செல்லட்டும். அவரது பலத்  
தோடு அதிக பலம் சேரும்; மனிதரை அழிக்கும்  
மணத்தின் ஓட்டங்களையும் சுழிகளையும் தடுத்து  
அவர் மேன்மேலும் வெற்றியடைவர்.

காமக்குரோதம் பலமன்று; அது பலத்தின்  
துர்விநியோகமும் உடைவுமாகும். காமக்குரோதம்  
ஒரு பலத்த பாறின் மீது வேகமாகவும் முரட்டுத்  
தனமாகவும் அடிக்கும் ஒரு கடும் புயலுக்குச் சமமா  
னது; ஆனால், பலம் அப்புயலுக்கெல்லாம் அசை  
யாது மெனனமாய் நிற்கின்ற பாறுக்குச் சமமானது.  
மார்ட்டின் லூதர் என்பவர் வொர்ம்ஸ் என்னும்  
இடத்திற்குக் கோமமாகப் போய் வரமாட்டா  
ரென்று சந்தேகித்த அவரது நண்பர்கள் அவரை  
அங்குப் போகக் கூடாதென்று சொல்லிய காலத்  
தில், அவர் “ஊடுகளின் மேலுள்ள ஓடுகளைப் போல  
எண்ணிறந்த பேய்கள் வொர்ம்ஸில் இருந்தாலும்  
நான் போயே தீர்வேன்.” என்று பதில் சொல்லியது  
உண்மையான பலத்தைக் காட்டுகின்றது. பெஞ்  
சாமியின் தேஸரே என்பவர் பார்லி மேண்டு சபை

யில் முதல்தரம் பேசத்தொடங்கித் தவறிச் சபையாரின் அவமதிப்பை அடைந்த காலத்தில், அவர் “எனது பேச்சைக் கேட்பது ஒரு கௌரவம் என்று நீங்கள் நினைக்கும்படியான நாள் வரும்” என்று சொல்லியது சிருஷ்டி செய்யும் பலத்தைக் காட்டுகின்றது. எனக்குத் தெரிந்த ஒரு வாலிபன் துரதிர்ஷ்டங்களையும் கேடுகளையும் இடைவிடாது அடைந்து கொண்டிருந்த காலத்தில், அவனை அவனது சினேகிதர் பரிசாசம் செய்து, மேல் பிரயத்தனஞ் செய்யாது நிறுத்திவிடும்படி சொல்லியதற்கு, அவன் “எனது நல்ல அதிர்ஷ்டத்தையும் வெற்றியையும் நீங்கள் தண்டு ஆச்சரியப்படும்படியான காலம் விரைவில் வரப்போகின்றது” என்று பதில் கூறினான்; அவனை எண்ணிறந்த கஷ்டங்களுக்குட்படுத்தி, அவனுக்கு வெற்றியாகிய கிரீடத்தைக் கொடுத்ததும் எதனாலும் எதிர்க்க முடியாததுமான மௌன வலிமையை அவன் கொண்டிருந்தானென்பதை அது காட்டிற்று.

இவ்வலிமை உங்களிடத்தில் இல்லையானால், அதனை நீங்கள் அப்பியாசத்தினால் அடையலாம். வலிமையின் தொடக்கம் ஞானத்தின் தொடக்கத்தை ஒத்திருக்கின்றது. நீங்கள் இவ்வளவு காலமும் மனதார இடங்கொடுத்துக் கொண்டிருந்த பயனற்ற அற்பக் காரியங்களை யெல்லாம் ஒழிப்பதற்கு ஆரம்பிக்க வேண்டும். உரத்த சிரிப்பு, அடங்காத சிரிப்பு, நிந்தனைப் பேச்சு, பயனற்ற பேச்சு, சிரிப்பை உண்டு

ஆரோக்கியமும் வெற்றியும் வலிமையும்.

பண்ணும் விகடம், முதலியவை யெல்லாம் வலிமையைக் கெடுப்பன என்று கருதி ஒழிக்கப்பட வேண்டும். சேயின்பால் என்பவர் இயிசியின் ஜாதியாரைப் பார்த்து “ பயனற்ற பேச்சும் விகடமும் நல்லவையல்ல” என்று கூறியது, அவர் மனிதரது அபிவிர்த்திக்குரிய (பொறிகளுக்குப் புலப்படாத) சட்டங்களில் எவ்வளவு ஆழ்ந்த அறிவைக் கொண்டிருந்தாரென்பதை விளக்குகின்றது; ஏனெனில், அத்தகைய பழக்கங்களைச் சபாவமாகக் கொண்டிருத்தல் சகல ஆன்ம பலத்தையும் வாழ்வையும் அழித்துவிடும். அத்தகைய மனச்சிதறல்களுக்கு நீங்கள் இடங்கொடாத திட்பமுடையவர்களான காலையில் நீங்கள் உண்மையான வலிமை இன்னதென்று அறிய ஆரம்பிப்பீர்கள். பின்னர், உங்கள் ஆன்மாவைப் பந்தப்படுத்தி, நீங்கள் வலிமையை அடையவிடாது தடுத்துக் கொண்டிருக்கின்ற உங்கள் அவாக்களோடும் பசிகளோடும் போராட ஆரம்பிப்பீர்கள்; அதன்பின்னர், நீங்கள் மிக எளிதில் அபிவிர்த்தி அடைவீர்கள்.

நீங்கள் ஒரே நோக்கத்தை உடையவர்களாயிருங்கள்; எல்லாவற்றிலும் முக்கியமானதும் நியாயமானதும் பயன்தருவது மாண ஒரு காரியத்தைக் குறித்துக்கொள்ளுங்கள்; உங்கள் முழு மனத்தோடும் அதனைச் செய்யுங்கள். அது தவிர வேறு எதுவும் உங்கள் கவனத்தைக் கவரவிடாதீர்கள்; “இரண்டு மனமுள்ள மனிதன் தனது பல காரியங்க

ளி லும் நிலையில்லாதவனென்பது உங்கள் ஞாபகத்தில் இருக்கட்டும். கற்பதற்கு முந்துங்கள்; ஆனால், இரப்பதற்குப் பிந்துங்கள். உங்கள் வேலையைப் பூரணமாக அறிந்துகொள்ளுங்கள்; அதனை நீங்களே; செய்து முடியுங்கள். உங்கள் அகவழிகாட்டியை, உங்கள் அகஒலியை, நீங்கள் பின் தொடர்ந்து செல்லும் பொழுது, நீங்கள் வெற்றிமேல் வெற்றியை அடைவீர்கள், படிப்படியாக உயர்ந்த ஸ்தானங்களுக்குச் செல்லுவீர்கள். எப்பொழுதும் விரிந்து கொண்டிருக்கிற உங்கள் நுண்ணுணர்வு உங்கள் வாழ்க்கையின் முக்கிய நோக்கத்தையும் அழகையும் உங்களுக்குக் காட்டும். உங்கள் மனம் சுத்தமாய்விட்டால் ஆரோக்கியம் உங்களுடையதாயிருக்கும்; நீங்கள் தெய்வநம்பிக்கையைக் கொண்டிருந்தால், வெற்றி உங்களுடையதாயிருக்கும்; உங்கள் மனத்தை நீங்கள் ஆண்டிவந்தால், வலிமை உங்களுடையதாயிருப்பதோடு நீங்கள் செய்வதெல்லாம் அபிவிருத்தியாகும்; ஏனெனில், நீங்கள் மனத்திற்கு அடிமையாகி மற்றைய உயிர்களினின்று பிரிக்கப்பட்ட தனிப்பொருளாயிருப்பதினின்றும் நீங்கி, நீங்கள் பிரபஞ்ச உயிராயும் நித்திய நன்மையாயும் விளங்காநின்ற மெய்ப்பொருளாகிய பெரிய சட்டத்திற்கு விரோதமாக ஒன்றுஞ் செய்யாது, அதற்கு ஒத்தவாறே எல்லாவற்றையும் செய்து, அதனோடு ஒருமைப்பட்டிருப்பீர்கள். நீங்கள் அடையும் ஆரோக்கியம் உங்களிடத்தில் நிலையாக நிற்கும்; நீங்கள் அடையும் வெற்றி



ஆரோக்கியமும் வெற்றியும் வலிமையும்.

மணிதர் எண்ணிக்கைக்கு எட்டாததா யிருக்கும் ;  
அஃது ஒரு பொழுதும் உங்களை விட்டு நீங்காம  
லிருக்கும் ; உங்களுடைய செல்வாக்கும் வலிமையும்  
நாஸ்தோறும் அதிகமாய்க் கொண்டிருக்கும் ; ஏனெ  
னில், அவை பிரபஞ்சத்திற்கு ஆதாரமா யிராநின்ற  
மெய்ப்பொருளின் அம்சங்கள்.

ஆகையால், சுத்தமான ஓர் அகமும், ஒழுங்கு  
செய்யப்பட்ட ஓர்மனமுமே ஆரோக்கியத்தின் மர்மம் ;  
அசையாத தெய்வநம்பிக்கையும், விவேகத்தோடு  
செய்யும் காரியமுமே வெற்றியின் மர்மம் ; அவா  
வாகிய கருங்குதிரையை உறுதியான தீர்மானத்  
தோடு அடக்கியாள்வதே வலிமையின் மர்மம்.

வலிமைக்கு மார்க்கம்.

### ஆசிரியப்பா.

நாம்நம் கால்களால் நடப்பதற் காசு  
எல்லா நெறிகளும் இருக்கின் றன ; அவை  
ஒளிஇரு ளுடையவை ; உயர்வுதாழ் வுடையவை ;  
அழிவழி யாமை, அகலம் ஒடுக்கம்,  
எட்டும் படிகள், எட்டாப் படிகள்,  
நன்மை தீமை, நண்ணப் பெற்றவை ;  
அவற்றுள் ஒன்றைநாம் அடுத்ததில்  
சென்றதன் நன்று தீதுணர லாமே.

உள்ளுறும் தூய்மையாம் உயர்ந்த ஒடுங்கிய  
சுத்தமார் நெறியினில் தொடர்ந்துசெல் வேமெனச்  
சத்தியம் செய்துநம் தாள்களை வைத்துப்  
பிறருடை இகழ்ச்சிப் பேச்சும் சிரிப்பும்  
நிந்தைச் சொல்லும் சிந்தையுட் கொளாது,  
நடந்திடை யூறுமுட் கடந்து, நலனார்  
பசியநன் னிலத்தைப் பற்றிடின,  
நல்லன வெல்லாம் நாங்காண லாமே.

ஒடியே கழியும் ஒவ்வொரு கணத்திலும்  
அன்பும் பொறுமையும் அளவிலா தாற்றி,  
மாசெள் ளளவும் மனத்துறா தாண்டு,  
வாய்மையி னின்று வழுவா தென்றும்  
உயிர்கள் தமது செயிர்விட உதவின்,  
ஆரோக் கியமும் அழகும் வலிமையும்

ஆரோக்கியமும் வெற்றியும் வலிமையும்.

அமைந்துள இடத்தைநாம் அடைந்துநின்  
றழியா வீட்டினை அறிந்துணர லாமே.

தேடுவோ மாயின், தேடிய காண்போம்;  
முயல்வோ மாயின், முயன்றன அடைவோம்;  
இழப்போ மாயின், இனிதுநாம் திருந்துவோம்.  
நமதுதுன் பங்கள் நாசமுற் றொழிய,  
நமதான் மாஒளி நல்வாழ் வடைய,  
நாம்இவண் அழாது நகையுற வேண்டின்,  
மெய்விதிக் கடங்கநாம் வேண்டும்;  
நமையாள் மெய்விதி நமக்கடங் காவே.

சுயநயம் பிடித்த மயல்நெஞ் சடையோர்  
நற்பொரு ளெல்லாம் நமவென மொழிவர் ;  
நமதுநல் நோக்கம் நற்பொருள னைத்தையும்  
தேடிக்காண்டலே, தெரிந்தினி துணர்தலே ;  
ஏனெனில், தூயரே ஞானவீ டடைகுவர்.  
நமதெனச் சொலற்கும் நமதெனக் கொளற்கும்  
ஒன்றுமே ஈங்கிலை ; உண்மை.நாம்  
அறியவும் உணரவும் அனைத்துநம் முடையவே.

## வளரும் இன்பத்தின் மர்மம்.

இன்பத்திற்குத் தாகம் அதிகம்; அவ்வளவு, இன்பமின்மையும் அதிகம்; செல்வம் ஸ்திரமான பேரின்பத்தைக் கொண்டுவருமென்று நம்பித் தரித்திரர்களிற் பெரும்பாலார் செல்வத்தை அவாவுகின்றனர். ஒவ்வோர் அவாவையும் இச்சையையும் நிறைவேற்றிச் செல்வவந்தரிற் பெரும்பாலார் சரீர மெலிவாலும் சரீர வீக்கத்தாலும் வருந்துகின்றனர்: ஆனால், இன்பத்திற்குத் தரித்திரரினும் அவர் தூரத்திலிருக்கின்றனர். காரியங்களின் இந்நிலைமையை நாம் ஆலோசித்துப் பார்த்தால், இன்பம் புறவுடைமைகளால் மாத்திரம் உண்டாவதில்லை யென்ற சிறந்த உண்மையும், துன்பம் புறவுடைமைகளின் இன்மையால் மாத்திரம் உண்டாவதில்லை யென்ற சிறந்த உண்மையும் நமக்கு விளங்கும்; ஏனெனில், இன்பம் புறவுடைமையினின்றும், துன்பம் புறவுடைமையின்மையினின்றும் உண்டாகுமாயின், தரித்திரர் எப்பொழுதும் துன்பத்தை அனுபவித்தலையும், செல்வவந்தர் எப்பொழுதும் இன்பத்தை அனுபவித்தலையும் நாம் காணவேண்டும்; ஆனால், உண்மை இதற்கு மாறா யிருக்கின்றது. மிக மிகக் கொடிய துன்பத்தை அனுபவிப்பவர்களிற் சிலர் செல்வங்களும் போகப் பொருள்களும் சூழ்ந்திருக்கப் பெற்றிருப்பதை நான் பார்த்துக்கிறேன். மிகமிக இரீய இன்பத்தை அனுபவிப்பவர்களிற் சிலர் வாழ்க்கைக்கு இன்றியமையாத பொருள்களை மாத்திரம் கொண்டிருப்பதை நான் அறிவேன். செல்வங்களைச் சம்பாதித்

வளரும் இன்பத்தின் மர்மம்.

துள்ள அநேக மனிதர் தாம் செல்வத்தைச் சம்பாதித்ததனால் உண்டாய சயநய போகங்கள் தமது வாழ்க்கையின் இன்பத்தைக் கவர்ந்துகொண்டனவென்றும், தாம் தரித்திரராயிருந்த காலத்தில் அடைந்த இன்பத்தைத் தாம் செல்வவந்தரான காலத்தில் ஒரு போதும் அடைந்ததில்லை யென்றும் ஒப்புக்கொண்டிருக்கின்றனர்.

அப்படியானால், இன்பமாவது யாது? அதனை அடைவது எவ்வாறு? அஃது ஒரு கற்பனையா அல்லது ஒரு மாயமா? துன்பந்தான நித்தியமாயுள்ளது? என்னும் வினாக்கள் உண்டாகின்றன. நாம் சிரத்தையோடு கவனித்து ஆலோசிப்போமானால், ஞான மார்க்கத்தில் பிரவேசித்துள்ளவர்கள் தவிர மற்றவர்களெல்லாம் அவாவை நிறைவேற்றுவதனால் மாத்திரம் இன்பத்தை அடையலாமென்று நம்பியிருக்கிறார்களென்பது நமக்குத் தெரியும். அஞ்ஞானமாகிய நிலத்தில் வேரூன்றியிருப்பதும் சயநய அவாக்களாகிய நீரால் இடைவிடாது பாய்ச்சப்படுவது மான இந்த நம்பிக்கை தான் உலகத்திலுள்ள சகல துன்பங்களுக்கும் காரணம். நான் அவா என்னும் சொல்லை ஸ்தூலமான மிருக போகங்களை மாத்திரம் குறிக்கும் பொருளில் உபயோகிக்கவில்லை; இன்ப சொருபமாக வெளிப்படுகின்ற ஆன்மாவின் து அழகையும், சாந்தியையும், தூய்மையையும் இழக்கும்படி செய்து, புத்திசாலிகளையும்

ஒழுக்கமுள்ளவர்களையும் பந்தப்படுத்துகிற, மிகுந்த வலிமையும் வஞ்சகமும் துட்பமும் பொருந்திய அவாக்களைக் கொண்ட மனோ வலகத்தையும் குறிக்குமாறு உபயோகிக்கின்றேன்.

உலகத்திலுள்ள துன்பங்களுக்கெல்லாம் சுயநயமே காரணமென்பதை அநேகர் ஒப்புக்கொள்வர். ஆனால், அச்சுயநயம் தம்முடைய தன்றென்றும் வேறொருவருடைய தென்றும் அவர் கூறி ஆன்மாவைக் கெடுக்கும் மயக்கத்துள் வீழ்கின்றனர். உங்கள் துன்பமெல்லாம் உங்கள் சொந்த சுயநயத்தின் பலன்களென்று நீங்கள் ஒப்புக்கொள்ள விருப்பமுடையவர்களாயிருக்கும் பொழுது நீங்கள் சுவர்க்கத்தின் வாயில்களுக்குச் சமீபத்தி லிருப்பீர்கள் ; ஆனால், உங்கள் சந்தோஷத்தைக் கவர்வது மற்றவர்களுடைய சுயநய மென்று எவ்வளவு காலம் நீங்கள் நம்பிக்கொண்டிருக்கிறீர்களோ, அவ்வளவு காலமும் நீங்கள் உங்களால் ஆக்கப்பட்ட நரகத்துள் கைதிகளாயிருப்பீர்கள்.

இன்பமானது பூரண திருப்தியாகிய அகத்தின் நிலைமை ; அது சகல அவாக்களும் நீங்கிய சந்தோஷமும் சாந்தியு மன்றி வேறன்று. அவாவை நிறைவேற்றுவதனால் உண்டாகும் திருப்தி நிலையற்றதாகவும் தோற்றம் மாத்திரையாகவும் உள்ளது ; அத்திருப்தியால் அவா மேலும் மேலும் அதிகப்படுகின்றது. அவா சமுத்திரத்தைப் போல அடங்காதது ;

வளரும் இன்பத்தின் மர்மம்.

அதனை நிறைவேற்ற நிறைவேற்ற, அது மிக மிகச் சத்தமிட்டுக் கூக்குரலிடுகின்றது. அவாவைப் பற்றி யவர், சரீரநோவையாவது மனநோவையாவது அடைந்து, அகத்தைச் சத்தப்படுத்தும் துன்பமாகிய நெருப்பில் மூழ்கும் வரையில், அவரிடம் அது மேன்மேலும் வேலை வாங்குகின்றது. அவா நரகத்தின் அடிவாரம்; சகல துன்பங்களும் அங்கு நிறைந்திருக்கின்றன. அவாவை விடுதல் சுவர்க்கத்தை அடைதலாம்; சகல இன்பங்களும் அவ்விடத்தில் காத்துக்கொண்டிருக்கின்றன.

என்னுன்மா வைப்பொறிகட் கெட்டாத மெய்ப்பொருள்பால் பொன்னாடு பெற்றுவரப் போக்கினேன்—என்னுன்மா நானே சுவர்க்கம் நரகம் எனச்செவியுள் மானே! மொழிந்ததுடன் வந்து.

சுவர்க்கமும் நரகமும் அகத்தின் நிலைமைகள். 'யான்' என்பதனுள்ளும், அதன் சகல போகங்களுள்ளும் ஆழுங்கள்; நீங்கள் நரகத்துள் ஆழ்கின்றீர்கள். 'யான்' என்பதினின்றும் நீங்கி, 'யான்' என்பதை முற்றிலும் துறந்தும் மறந்தும் இருக்கிற அறிவின் ஸ்தானத்திற்கு உயருங்கள்; நீங்கள் சுவர்க்கத்துள் பிரவேசிக்கின்றீர்கள். 'யான்' என்பது கண்ணில்லாதது; பகுத்தறிவில்லாதது; உண்மையான ஞானமில்லாதது; எப்பொழுதும் துன்பத்திற்கே செலுத்துவது. சரியான காட்சியும், பட்சபாதமற்ற அறிவும், உண்மையான ஞானமும் கடவுளுக்குரிய

வை. இக்கடவுள் ஞானத்தை அடைவதால் மாத்திரம் இன்பம் இன்னதென்று தெரிய முடியும். நீங்கள் சுயநயத்தோடு உங்கள் சரீர சுகத்தை நாடிக்கொண்டிருக்கும் காலமெல்லாம் இன்பம் உங்களை ஏமாற்றிக்கொண்டிருக்கும்; நீங்கள் துன்ப வித்துக்களை விதைத்துக்கொண்டிருப்பீர்கள். மற்றவர்களுக்கு ஊழியம் செய்வதில் 'யான்' என்பதை எவ்வளவுக் கெவ்வளவு நீங்கள் இழக்கின்றீர்களோ, அவ்வளவுக் கவ்வளவு இன்பம் உங்களிடம் வந்துசேரும், நீங்கள் இன்பப்பல்னை அறுப்பீர்கள்.

அன்புசெய்த லாள்உள்ளம் ஆனந்தம் எய்துமல்லால்,  
அன்பு செயப்படலால் அஃதெய்தா—தின்புயிர்கட்  
கீதலினால் உண்டல்லால் சுயப் படுதலினால்  
மாதே! இலையணுவும் மற்று.

எஃதனைநீவேண்டினையோ, எஃதுநிற்குவேண்டுவதோ  
அஃதனையே நீயீவாய் ஆருயிர்கட்—கஃதுநின  
தான்மா உணும்உணவாம்; அஃதால்மெய் வாழ்வடைவாய்;  
தேன்மா மொழியாய்! தெரி.

'யான்' என்பதைப் பற்றுங்கால், நீங்கள் துன்பத்தைப் பற்றுகின்றீர்கள்; 'யான்' என்பதைவிடுங்கால், நீங்கள் இன்பத்தை அடைகின்றீர்கள். சுயநயநாட்டம் இன்பத்தை இழக்கும்படி செய்யும் அவ்வளவே யன்றி இன்பத்திற்கு மூலமென்று நாம் நம்புகிற பொருள்களையும் இழக்கும்படி



வளரும் இன்பத்தின் மர்மம்.

செய்யும். பெருந்தீனிக்காரன் தனது ஒழிந்துபோன பசியை எழுப்புவதற்காக எவ்வாறு புதிய புதிய உணவுகளை ஓயாமல் தேடிக்கொண்டிருக்கிறு நென்பதையும், கடைசியில் அவன் வயிறு வீங்கிக் கனத்து வியாதி யுற்று யாத்தொரு உணவும் உட்கொள்ள முடியாமல் எவ்வாறு வருந்துகிறு. நென்பதையும் பாருங்கள். இதற்குமாறாக, எவன் தனது பசியை ஆளுகின்றானோ, அவன் உணவைத் தேடுவது மில்லை; ஊணியைப் பத்தை ஒரு போதும் நினைப்பதுமில்லை; அவன் மிக மிக எளிய உணவு கிடைப்பினும் சந்தோஷம் அடைகின்றான். 'யான்' என்னும் கண்ணின் மூலமாகப் பார்க்கும் மனிதர், தமது அவாக்களைப் பூர்த்தி செய்வதனால் உண்டாகுமென்று நினைக்கும் இன்பத்தை அவர் அடைந்த பொழுது அது துன்பத்தின் என்புக்கடாகக் காணப்படுகின்றது. உண்மையில், எவன் தனது உயிரின் மீது அதிக அபிமானம் கொண்டிருக்கிறானோ, அவனே அதனை விரைவில் இழப்பான்; எவன் தனது உயிரின் மீது கொண்டுள்ள அபிமானத்தை விடுகின்றானோ, அவனே அதனை இழவாதிருப்பான்.

'யான்' என்னும் பற்றை விடுவதற்கு நீங்கள் எப்பொழுது விரும்புகிறீர்களோ, அப்பொழுது மேன்மேல் வளரும் இன்பம் உங்கள்பால் வந்துசேரும். உங்களுக்கு மிக அருமையானதும், நீங்கள் பற்றினாலும் பற்றா விட்டாலும், உங்களிடத்திலிருந்து ஒருநாள் கவரப்படுவதும்,

நிலையில்லாததுமான 'யான்' என்னும் பொருளை இழப்பதற்கு நீங்கள் எப்பொழுது விரும்புவீர்களோ, அப்பொழுது அதுவரையில் உங்களுக்குத் துன்பமான நஷ்டம்போலத் தோன்றிக்கொண்டிருந்த அவ்விழப்பு இன்பமான இலாபமாகக் காணப்படும். ஆனால், இலாபத்தை அடைய வேண்டுமென்ற நோக்கத்தோடு ஒன்றை விடுவதைப் பார்க்கினும் பெரிய மயக்கமாவது, துன்பத்தைத் தரும் மூலமாவது, வேறில்லை; வேண்டியவற்றை விட்டுவிடுவதற்கும் நஷ்டத்தை அது பவிப்பதற்கும் பிரியங்கொள்ளலே உண்மையான வாழ்விற்கு மார்க்கம்.

இயற்கையில் அழிந்து போகும் பொருள்களை நமக்கு ஆதாரமாகக் கொண்டிருக்காலையில், நாம் எப்படி உண்மையான இன்பத்தைக் காணமுடியும்? என்றென்றும் நிலைநிற்கும் பொருளை நமக்கு ஆதாரமாகக் கொண்டால் மாத்திரமே, நாம் உண்மையான இன்பத்தைக் காணமுடியும். ஆதலால், நிலையில்லாத பொருள்களைப் பற்றிக்கொண்டிருத்தலையும் அவாவிக்கொண்டிருத்தலையும் நீங்கள் விடுங்கள்; உடனே நித்தியப் பொருளின் அறிவை நீங்கள் அடைவீர்கள். 'யான்' என்பதை ஒழித்துத் தூய்மையும் சுயநயந்துறத்தலும் அகண்ட அன்புமாகிய குணங்கள் உங்களிடம்மேலும் மேலும் வளருங்காலையில், அந்நித்தியப் பொருளின் அறிவை உங்களுக்கு ஆதாரமாக நீங்கள் கொள்வீர்கள். அப்பொழுது,

வளரும் இன்பத்தின் மர்மம்.

ஒருபோதும் மாறாததும் ஒருபோதும் உங்களிடத்தி  
விருந்து கவரப்படாததுமான இன்பத்தை நீங்கள்  
அடைவீர்கள்.

பிறர்மீது கொண்டிள்ள அன்பினால் தன்னை  
முற்றிலும் மறந்துவிட்ட அகமானது, மிக மிக  
உயர்ந்த இன்பத்தை அடைந்த அவ்வளவேயன்றி,  
அழியாத தன்மையையும் அடைந்து விட்டது, அது  
தெய்வத்தன்மையை எய்திவிட்டமையால். கடந்து  
போன உங்கள் வாழ்க்கையை நோக்குங்கள் ; நீங்கள்  
இரக்கத்தோடாவது சுயநயமற்ற அன்போடாவது  
ஏதேனும் ஒரு வார்த்தையைச் சொல்லவோ ஒரு  
செய்கையைச் செய்யவோ நேர்ந்த நிமிஷங்களே, உங்  
களுக்கு மிக மிக மேலான இன்பத்தைக் கொடுத்தவை  
களென்று காண்பீர்கள். பரமார்த்தத்தில், நேர்மை  
யும் இன்பமும் ஒரு பொருளைக் குறிக்குள் சொற்கள்.  
நேர்மையானது அன்பு சொருபமாக விளங்குகிற  
பெரிய சட்டத்தின் ஒரு தோற்றம்; பலவித சுய  
நயங்களும் நேர்மைக்கு மாறானவை; சுயநயம்  
பாராட்டுதல் தெய்வ கட்டளைகளுக்கு மாறாக நடக்  
கும்படி செய்யும். 'யான்' என்பதை விடுத்து, எல்லா  
உயிர்கள் மீதும் நாம் அன்பு பாராட்டுங்காலையில்,  
இன்பமாகிய தெய்வ - சங்கல்பத்திற்கும் பிரபஞ்ச-  
இயற்கைக்கும் நாம் ஒற்றுமையாக நடக்கிறோம்; உண்  
மையான இன்பமாகிய அவ்வாசாமகோசர சங்கல்பம்  
நமது சொந்த உடைமையாகின்றது. புருஷர்களும்  
ஸ்திரீகளும் இன்பத்தைத் தேடிக்கொண்டு குருட்டுத்

வலிமைக்கு மார்க்கம்.

தனமாக இங்கும் அங்கும் ஓடுகின்றார்கள்; இன்பமானது முன்னரே தமது அகத்துள்ளும், தம்மைச் சுற்றியும், பிரபஞ்ச முழுவதும் உள்ளதென்றும், தமது சுயநய நாட்டத்தால் அதனைத் தாம் காணவில்லையென்றும் அறிகிற வரையில் அவர்கள் இன்பத்தைக் காண முடியாது.

### ஆசிரியப்பா.

இன்பெனும் மங்கையை என்பொரு ளாக்கத்  
தேக்கு திராட்சை பாக்கு வனம்கடந்  
தேகினேன் ; ஓடினள் ; வேகமா ஓடினேன்,  
பொள்ளெனக் குன்றினும் பள்ளத் தாக்கினும்  
நண்ணிய வயலினும் தண்ணிய நிலத்தினும் ;  
நீரினோட் டங்களை வீரமோடு கடந்து  
கழுகல றும்மலை தழுவிமேல் ஏறினேன் ;  
ஒவ்வொரு நாட்டையும் ஒவ்வொரு கடலையும்  
விரைந்தே கடந்தேன் ; விரைந்தவள்  
தந்திர மாக முந்தி ஓடினளே.

யான்மிகக் களைத்துக் கான்மிகத் தளர்ந்து  
பாழங்கரை யொன்றில் வீழ்ந்தயர்ந் திருந்தேன்.  
ஒருவனுண வென்றான், ஒருவனிதி யென்றான் ;  
என்புதெரி கரங்களில் அன்புடன் அளித்தேன் ;  
ஒருவனது தாபமும் ஒருவனுறையிடமும்  
அளித்தருள் என்றனர் ; களித்துடன் அளித்தேன் ;

வளரும் இன்பத்தின் மர்மம்.

இல்லார்க் கியன்றன எல்லாம் ஈந்தேன்;  
இனியநல் வின்பம் கனியுமெய் யுருவொடு  
வந்துநின் றுனக்குச் சொந்த  
மாதா னேனெனக் காதுலோ தினளே.

பர்லி என்னும் ஆங்கிலக் கவியின் இவ்வழகிய பாக்கள் வளரும் இன்பத்தின் மர்மத்தை விளக்குகின்றன. நீங்கள் சரீரப் பற்றையும் மற்றைய நிலையில்லாத பொருள்களின் பற்றுக்களையும் விடுங்கள்; நீங்கள் உடனே சரீரமில்லாததும் நிலையுள்ள துமான பொருளாவீர்கள். தனது அற்ப நலங்களுக்காகச் சகல பொருள்களையும் கீழ்ப்படுத்துவதற்கு நாடுகின்ற குறுகிய தன்மையுள்ள 'யான்' என்பதை விடுங்கள்; நீங்கள் தேவகணங்களின் சகவாசத்தையும், பேரருளாக விளங்காநின்ற கடவுட்டன்மையையும், கடவுளகத்தையும் அடைவீர்கள். நீங்கள் 'யான்' என்பதை மறந்து' மற்றவர்களுடைய துக்கங்களை உங்கள் துக்கங்களாகக் கருதி மற்றவர்களுக்கு ஊழியம் செய்யுங்கள்; தெய்வஇன்பம் உங்களைச் சகல துன்பங்களினின்றும் துக்கங்களினின்றும் வெளியேற்றிவிடும். "ஒரு நல்ல நினைப்போடு முதல் படி ஏறி, ஒரு நல்ல சொல்லோடு இரண்டாம் படி ஏறி, ஒரு நல்ல செயலோடு மூன்றாம் படி ஏறி, நான்சுவர்க்கத்தை அடைந்தேன்." என்றனர் ஒரு பெரியவர். நீங்களும் அவ்வாறு சுவர்க்கத்தை அடையலாம். சுவர்க்கம் தூரத்தி லில்லை; இங்கேயே யிருக்கின்றது;

வலிமைக்கு மார்க்கம்.

தூய அகத்தைக் கொண்டிருக்கின்றவர் மாத்திரம் அதனைக் காண்கின்றனர்; சுயநயமற்றவர் மாத்திரம் அதனை அடைகின்றனர்.

நீங்கள் இவ்வகண்ட இன்பத்தை இதுவரையில் அடைய வில்லையானால், நீங்கள் அதனை அடைய வேண்டுமென்று எப்பொழுதும் கோரியும், சுயநயமற்ற அன்பாகிய உயர்ந்த ஒழுக்கத்தைக் கடைப்பிடித்தும், அதனை அடையத் தொடங்குங்கள். கோரிக்கை யென்றாலும், பிரார்த்தனை யென்றாலும் மேல்நோக்கிய அவாவாகும். அஃதாவது, நிலையான திருப்தியைத் தரத்தக்கவராய் எல்லாவற்றிற்கும் மூலமாயிருக்கிற கடவுளை நோக்கி ஆன்மா நின்றலாம். கோரிக்கையால் அல்லது பிரார்த்தனையால், அவாவினது அழிக்கும் சக்திகள் தெய்வத்தன்மை வாய்ந்ததும் எல்லாவற்றையும் பரிபாலிப்பதுமான வலிமையாக மாற்றப்படுகின்றன. கோருதல் அல்லது பிரார்த்தித்தல் என்பது அவாவின் விலங்குகளை உதறிவிடுவதற்காகச் செய்யும் ஒரு முயற்சி. அம் முயற்சியைச் செய்யுங்கால் ஆன்மா தனிமையையும் துன்பத்தையு முற்று, ஞானத்தை அடைந்து, தனது தந்தையின் மாளிகைக்குத் திரும்பிப் போய்ச் சேரும்.

உலோபத்தன்மையுள்ள 'யான்' என்பதை நீங்கள் ஒழிக்கும் பொழுது, உங்களைப் பந்தப்படுத்தியிருக்கிற விலங்குகளை ஒன்றன்பின் ஒன்றாக நீங்கள் உடைக்கும் பொழுது, உலோபத்தால் உண்டாகும்

வளரும் இன்பத்தின் மர்மம்.

துன்பத்தினின்று நீங்கள் நீங்கி, நீங்கள் பிறருக்கு ஈதலால்-உங்கள் பொருளை ஈதலால்-உங்கள் விவேகத்தை ஈதலால்-உங்கள் அகத்துள் வளராநின்ற அன்பையும் ஒளியையும் ஈதலால்-உளதாகும் இன்பத்தைக் காண்பீர்கள். நீங்கள் அப்பொழுது “கொள்வதினும் கொடுத்தல் அதிக இன்பத்தைத் தரும்” என்று அறிவீர்கள். ஆனால், உங்கள் கொடை ‘யான்’ என்னும் பற்றுச் சிறிது மில்லாததாயும், பிரதிபலனைக் கருதாததாயும், உள்ளத்தின் அடியினின்று வெளிப்படுவதாயும் இருத்தல் வேண்டும். கலப்பற்ற அன்பால் நிகழும் கொடை எப்பொழுதும் இன்பத்தைக் கொண்டுவரும். நீங்கள் கொடுத்த பின்னர், உங்களுக்கு வந்தனம் அளிக்கவில்லை யென்றாவது, உங்களை முகஸ்துதி செய்யவில்லை யென்றாவது, உங்கள் பெயரைப் பத்திரிகையில் பிரசுரிக்கவில்லை யென்றாவது நீங்கள் வருத்தப்படுவீர்களாயின், உங்களுடைய கொடை அன்பினூற் செய்யப்பட்டதன் நென்றும், நீங்கள் கொள்வதற்காகவே கொடுத்தீர்களென்றும், நீங்கள் உண்மையில் உலோபம் செய்தீர்களே யன்றிக் கொடையைச் செய்யவில்லை யென்றும் அறிந்துகொள்ளுங்கள்.

மற்றவர்களுடைய சேஷமத்திற்காக ‘யான்’ என்பதை நீங்கள் விட்டுவிடுங்கள்; நீங்கள் செய்யும் காரியங்களிலெல்லாம் ‘யான்’ என்பதை மறந்து விடுங்கள்; இதுதான் வளரும் இன்பத்தின் மர்மம். சுயநயம் உங்களை அணுகாத விதத்தில் உங்களை எப்

வலிமைக்கு மார்க்கம்.

பொழுதும் ஜாக்கிரதையாக நீங்கள் காத்துக் கொண்டு, அகத்துறவாகிய தெய்வபாடத்தை நீங்கள் உண்மையோடு படியுங்கள் ; அவ்வாறு செய்யின், இன்பத்தின் மிக மிக மேலான ஸ்தானங்களுக்கு நீங்கள் ஏறுவீர்கள். அழியாமையாகிய பிரகாசமுள்ள உடையை உடுத்துக் கொண்டு, மேகத்தால் ஒரு பொழுதும் மறைக்கப்படாத பேரின்பமாகிய சூரியப் பிரகாசத்தில் நித்தியமாக நீங்கள் வாழ்ந்து கொண்டிருப்பீர்கள்.



வளரும் இன்பத்தின் மர்மம்

ஆசிரியப்பா.

ஒருபொழுதும் அழியா உயர்ந்தஇன் பத்தை  
மருவுதற் கெண்ணி வருந்துகின் றனையா?  
துன்பநாள் உன்னைத் தொடவிடா நித்திய  
இன்பினை அடைவதற் கெண்ணுகின் றனையா?  
அன்பும் வாழ்வும் அமைதியு மாகிய  
மின்புனல் அருவியை விரும்புகின் றனையா?  
மயல்தரும் அவாவெலாம் மாய்த்துச்  
சுயநய நாட்டமுந் தொலைக்கவே ருடனே.

துன்பமும் பிணியும் துக்கமும் நிறைந்துள  
வன்புதர் நெறிகளில் வருந்துகின் றனையா?  
இளைத்தவுன் அடிகளை ஈர்க்கும் வழிகளில்  
களைத்தலைந் துழன்று கவல்கின் றனையா?  
அழுகையும் துக்கமும் அணுவும் அணுகா  
விழுவிய வீட்டை விரும்புகின் றனையா?  
சுயநய அகத்தினைத் துறந்து  
பரநய அகத்தினைப் பார்த்தடை வாயே.

## வலிமையை அடைதல்.

உண்மையும், நம்பிக்கையும், தயாளமும், அன்பும் நிறைந்திருக்கின்ற அகத்திற்கு மாத்திரம் மெய்யான வலிமை கொடுக்கப்படுகின்றது. இக்குணங்களைக் கொண்டிராத அகமானது வலிமையை அறிய முடியாது; ஏனெனில், வலிமை, சுகத்தைப் போலவே, ஒரு புற உடைமை யன்று; ஓர் அக அதுபவம். பேராசையுள்ள மனிதன் ஒரு கோடிசுவரனாகலாம்; ஆனால், அவன் எப்பொழுதும் துன்பமுள்ளவனாகவும், இழிவுகளாகவும், எளியவனாகவும் இருப்பான்; தன்னினும் மிகுந்த செல்வமுள்ள ஒருவன் உலகத்தில் இருக்கிறவரையில் தன்னைப் புறத்திலும் எளியவனென்றே அவன் நினைத்துக்கொண்டிருப்பான். ஆனால், நேர்மையும், உதாரமும், அன்பு முள்ள மனிதர் தமது புற உடைமைகள் கொஞ்சமாயிருந்த போதிலும், அஷ்ட ஐசுவரியங்களுக்கு முரிய வலிமையை அடைந்திருப்பார். “அதிருப்தி உடையவனே எளியவன்; தனக்குக் கிடைத்துள்ளவற்றில் திருப்தி உடையவனே வலியவன்.” தனக்குக் கிடைத்துள்ளவற்றோடு தயாளமுள்ளவனாக யிருப்பவனே அதிக வலிமையுள்ளவன்.

பிரபஞ்சத்தில் ஜடமும் சித்துமாகிய சகல நல்ல பொருள்களும் நிறைந்திருக்கின்ற விஷயத்தை நாம் சிந்தித்து, அதனோடு மனிதன் சில தங்க நாணயங்களை யோ சிலகாணிப் புழுதி நிலங்களையோ சம்பாதிக்கக் கொள்ளும் குருட்டுத்தனமான ஆசையை நாம்

வலிமையை அடைதல்.

ஒப்பிட்டுப் பார்க்குங் காலையில், சுயநயம் எவ்வளவு இருண்ட தென்பதையும், மடத்தன மென்பதையும் நாம் காண்போம்; அப்பொழுதுதான் தன்னய நாட்டம் தன்னையே அழிப்பதென்பதைத் தெரிவோம். பிரீகிருதியானது ஒன்றையும் தனக்கென்று வைத்துக்கொள்ளாமல் எல்லாவற்றையும் எல்லா உயிர்களுக்கும் கொடுத்துக்கொண்டிருந்தும், அஃது ஒன்றையும் இழப்பதில்லை; மனிதன் எல்லாவற்றையும் தனக்கென்று வைத்துக்கொண்டிருந்தும், அவன் ஒவ்வொன்றையும் இழந்துவிடுகிறான்.

நீங்கள் உண்மையான வலிமையை அடைய விரும்புபவர்களாயின், நியாயமாகச் செய்யப்படும் ஒவ்வொன்றும் அநியாயமாக முடியுமென்று அநேகர் கொண்டிருக்கிற தப்புநம்பிக்கையை நீங்கள் கொள்ளாதீர்கள். ஒழுக்கத்தின் வலிமையிலுள்ள உங்களும்பிக்கையை அசைக்கக்கூடிய 'போட்டி' என்பதற்கு நீங்கள் இடங்கொடுக்காதீர்கள். 'போட்டி' யின் விதிகளைப் பற்றி மனிதர் பேசுங்காலையில் நான் சிறிதும் கவனிப்பதில்லை; ஏனெனில், ஒருநாள் அவற்றையெல்லாம் ஒட்டுவதும், இப்பொழுதும் அவற்றையெல்லாம் நியாயமான மனிதனுடைய அகத்திலிருந்தும் வாழ்க்கையிலிருந்தும் ஒட்டுகிறதுமான மாறாத சட்டத்தை நான் அறிந்திருக்கிறேன்; இச் சட்டத்தை அறிந்திருப்பதனால், சகல வகை அயோக்கியங்களும் அழிவை அடையு மென்று தெரிந்து அசையாத அமைதியுடன் இருக்கின்றேன்.

நியாய மென்று நீங்கள் நம்புகிற காரியத்தையே சகல சந்தர்ப்பங்களிலும் செய்யுங்கள். **மெய்ச்சட்டத்தை** நம்புங்கள்; **பிரபஞ்சமெல்லாம் வியாபித்திருக்காரின்ற தேய்வ சக்தியை** நம்புங்கள்; ஒரு போதும் உங்களை அது கைவிடாது; எப்பொழுதும் உங்களை அது காப்பாற்றும். அத்தகைய நம்பிக்கையால் உங்களுடைய நஷ்டங்களெல்லாம் இலாபங்களாக மாறும்; உங்களை வருத்துகிற நிந்தனைகளெல்லாம் ஆசீர்வாதங்களாக மாறும். உண்மையையும், தயாளத்தையும், அன்பையும் ஒருபொழுதும் நீங்கள் கைவிடாதீர்கள், அவை உங்களை உண்மையான வலிமையுள்ள நிலைமைக்கு உயர்த்துமாசலான். “தனக்குப் போய்த் தானம்” என்று உலகத்தார் சொல்வதை நீங்கள் நம்பாதீர்கள். அதனை நம்புதல் ஒருவனது சொந்த சௌகரியங்களை மட்டும் நினைக்கும்படி செய்யுமேயன்றி, மற்றவர்களைப் பற்றி நினைக்கவே விடாது. அதனைக் கைக்கொண்டு நடக்கிறவர்களுக்கு ஒரு நாள் வரும்; அந்நாளில் அவர்களை எல்லாரும் கைவிட்டுவிடுவார்கள்; அவர்கள் தனிமையாலும் துன்பத்தாலும் அழும்பொழுது அவர்களை ஏனென்று கேட்கவும் அவர்களுக்கு உதவிபுரியவும் ஒருவரும் முன்வரமாட்டார். மற்றவர்களைப் பற்றி நினைத்தற்கு முன்னர்த் தன்னைப்பற்றி நினைத்தல்மேம்பாடும் தெய்வத்தன்மையுமுள்ள ஒவ்வொரு மனோ எழுச்சியையும் தடுத்தும் கெடுத்தும் அழித்தும் விடும். உங்கள் ஆன்மா விரிவுறுக; உங்கள் அகம் அன்போடும் தயாளத்தோடும் மற்றவர்களிடத்துச் செல்லுக;

வலிமையை அடைதல்.

உங்கள் இன்பம் பெரியதாகவும் நீடித்து நிலைநிற்பதாகவும் இருக்கும்; சகல வலிமையும் உங்கள்பால் வந்துசேரும்.

நீதி மார்க்கத்தை விட்டு விலகினவர், 'போட்டி' தம்மைப் பாதிக்காதபடி தம்மைக் காத்துக்கொள்ளாதற்காக எண்ணிறந்த முயற்சிகள் செய்கின்றனர். நீதி மார்க்கத்தில் ஒழுக்கின்றவர் 'போட்டி' யினின்று தம்மைக் காப்பதற்காக முயற்சிகள் செய்யவேண்டிய ஆவசியக மில்லை. இது வெறும் வார்த்தையன்று. யோக்கியதையாலும் நம்பிக்கையாலும் சகல 'போட்டி' களையும் வென்று, தம்மோடு 'போட்டி' செய்த காலத்தில் தாம் தமது ஒழுக்கங்களிலிருந்து சிறிதும் விலகாது நடந்து வலிமையை அடைந்துள்ள மனிதர்கள் இக்காலத்திலும் இருக்கிறார்கள்; அவர்களை அழிப்பதற்காக முயன்றவர்களெல்லாம் தோல்வியடைந்து கீழே வீழ்ந்துவிட்டார்கள்.

நன்மை என்று சொல்லப்படும் குணங்களை யெல்லாம் ஒருவன் கைக்கொண்டிருத்தல் அவனைத் தீமையின் சகல சக்திகளினின்றும் தப்புவிக்கும்; அவனை ஒவ்வொரு ஆபத்தினின்றும் காப்பாற்றும்; இக்குணங்களை வளர்ப்பதனால் ஒருவன் அசைக்க முடியாத வெற்றியை அடைவான்; என்றென்றும் நிலைநிற்கத்தக்க வலிமையை அடைவான்.

வலிமைக்கு மார்க்கம்.

### வேண்பா.

தீயவினை நோவு செறிதுன்பம் உட்கவலை  
தூயமன வெள்ளுடையில் தோய்ந்ததனால்-ஆயகறை  
பின்னிரங்கற் கேணி பிரார்த்தனையூற் றூல்நீங்கி  
முன்னிருந்த வெண்மைவரு மோ!

அறியாமை மார்க்கத் தடிவைத்த போழ்து  
செறியாநிற் கும்பெருகித் தீமை;—அறியாமை  
எய்தியதன் காரணம் 'யான்' என்னும் சயநயத்தைச்  
செய்ததுவே யென்று தெரி.

அறிவுடைமை யாலாநீர் அவ்வுடையி லாய  
செறிகறைபைப்போக்கிவெண்மை சேர்க்கும்;—அறிவுடைமை.  
அன்புசமா தானம் அழியாமெய்ஞ் ஞானமெனும்  
மின்புனலை நல்கும் விரைந்து.

பாவம் செயல்,பின் பரிந்திரங்கல் துன்பநெறி;  
ஏமநல்கும் மெய்ஞ்ஞானம் இன்பநெறி:—ஞால  
உயிர்க்கெல்லாம் நன்றற்ற ஓடிவரும் மெய்ஞ்ஞானம்  
செயிர்க்கெல்லாம் வேராம் 'யான்' சென்று.

'யான்' உள்ளே யின்றாக இம்மணநீர் தீக்காற்று  
வான் உள்ளே நிற்கின்ற வாலறிவாம்—தேன் உள்ளே,  
ஊறிப் பெருகியெங்கும் ஓடி நிறைந்துவெளி  
ஏறிப் பெருகிநிற்கும் இங்கு.

முற்றும்.

பிழை திருத்தம்.

பக்கம்.	வரி.	பிழை.	திருத்தம்.
1	10	முன்னர்	முன்னர்ச்
26	16	நிலமை	நிலைமை
28	6	விரியும் ப	விரியும்படி
31	1	நிறைத்திரு	நிறைந்திரு
34	21	யிருப்பதாகக்	இருப்பதாகக்
44	7	குற்றதை	குற்றத்தைக்
51	12	காகவும்	கமாகவும்
53	17	சட்டத்திற்கு	சட்டத்திற்கு
„	25	ஐக்கியமாகுபடி	ஐக்கியமாகும்படி
69	13	தூரியோதன	தூரியோதன்
92	23	பார்த்திக்கிறேன்	பார்த்திருக்கிறேன்

ஸ்ரீமாத். தி. செல்வகேசவராய முதலியார்  
அவர்கள் பிரசுரங்கள்.

நூல்.	ரூ. அ. பை.
தமிழ்	1 0 0
திருவள்ளுவர்	0 8 0
கம்பநாடர்	0 8 0
தமிழ் வியாசங்கள்	0 4 0
அக்பர்	0 10 0
அபிநவகதைகள்	0 6 0
ராபின்ஸன்க்ரூஸோ	0 4 0
கண்ணகி சரித்திரம்	0 8 0
கலிங்கத்துப்பராணி (கதாசங்கிரகம்)	0 8 0
பஞ்சலட்சணம்	0 4 0
அறநெறிச்சாரம் (மூலம்)	0 4 0
ஆசாரக்கோவை (மூலமும் உரையும்)	0 8 0
பழமொழி மூலமும் உரையும் (அச்சில்)	